



অসম চৰকাৰ

অসমৰ মাননীয় ৰাজ্যপাল  
শ্ৰীলক্ষ্মণ প্ৰসাদ আচাৰ্য দেৱৰ ভাষণ

প্ৰথম অধিবেশন

১৬সংখ্যক  
অসম বিধান সভা

২২ মে', ২০২৬

-----স্থান-----

অসম বিধান সভা, দিছপুৰ

মাননীয় অধ্যক্ষ মহোদয়, মাননীয় মুখ্যমন্ত্রী মহোদয় আৰু এই পবিত্ৰ সদনৰ মাননীয় সদস্যসকল,

১৬ সংখ্যক অসম বিধানসভাৰ প্ৰথমখন অধিবেশনত ভাষণ প্ৰদান কৰিবলৈ পোৱাটো সঁচাকৈয়ে মোৰ বাবে এক ডাঙৰ সৌভাগ্যৰ বিষয়।

মই মাননীয় অধ্যক্ষ শ্ৰী ৰঞ্জিত দাস ডাঙৰীয়াক মোৰ আন্তৰিক অভিনন্দন আৰু শুভকামনা জ্ঞাপন কৰিছোঁ। তেখেতৰ চহকী বিধায়িনী অভিজ্ঞতা, দীৰ্ঘদিনীয়া ৰাজহুৱা জীৱন আৰু জনসেৱাৰ প্ৰতি থকা গভীৰ প্ৰতিশ্ৰুতিবদ্ধতাৰ বাবে মোৰ বিশ্বাস যে তেখেতে জ্ঞান আৰু নিৰপেক্ষতাৰে এই পবিত্ৰ সদনৰ মৰ্যাদা আৰু উচ্চ পৰম্পৰাসমূহ অক্ষুণ্ণ ৰাখিব।

মই অসমৰ মাননীয় মুখ্যমন্ত্রী ড° হিমন্ত বিশ্ব শৰ্মা ডাঙৰীয়াক ধাৰাবাহিকভাৱে দ্বিতীয়টো কাৰ্যকালৰ বাবে কাৰ্যভাৰ গ্ৰহণ কৰা কাৰণে মোৰ উল্ল অভিনন্দন জ্ঞাপন কৰিছোঁ। বিগত পাঁচটা বছৰত তেখেতৰ গতিশীল নেতৃত্ব আৰু পৰিৱৰ্তনকামী শাসনে ৰাইজৰ আস্থা আৰু ঐতিহাসিক জনাদেশ লাভ কৰিবলৈ সক্ষম হৈছে। মই তেখেতক অসমক অধিক প্ৰগতি আৰু সমৃদ্ধিৰ দিশত আগুৱাই নিয়াত নেতৃত্ব দিবলৈ মোৰ শুভকামনা জনাইছোঁ।

মই এই পবিত্ৰ সদনৰ সকলো নৱ-নিৰ্বাচিত সদস্যকো মোৰ আন্তৰিক অভিনন্দন জ্ঞাপন কৰিছোঁ। মই নিশ্চিত যে আপোনালোকে মহাত্মা গান্ধী আৰু পণ্ডিত দীনদয়াল উপাধ্যায়ৰ আদৰ্শৰে অনুপ্ৰাণিত হৈ, বিশেষকৈ সমাজৰ আটাইতকৈ দৰিদ্ৰ আৰু দুৰ্বল শ্ৰেণীৰ প্ৰতি সেৱাৰ মনোভাৱেৰে আন্তৰিকতা আৰু নিষ্ঠাৰে ৰাইজৰ সেৱা আগবঢ়াব।

গতিকে, মাননীয় সদস্যসকল, এই পবিত্ৰ ক্ষণত মই ঋগবেদৰ পৰা একতাৰ ক্ষেত্ৰত উদ্ধৃত এক সৰল অথচ ভব্য স্তোত্ৰৰে মোৰ ভাষণ আৰম্ভ কৰিবলৈ ওলাইছোঁ:

সংগচ্ছধ্বং সংবদধ্বং

সং वो मनांसि जानताम् ।

देवा भागं यथा पूर्वे

संजानाना उपासते ॥

অৰ্থ:

"একেলগে আগবাঢ়ক, একেলগে কথা কওক, আপোনালোকৰ মনবোৰ ঐক্য আৰু সম্প্ৰীতিৰে এক হৈ পৰক।"

এই কালজয়ী বৈদিক প্ৰাৰ্থনাই আমাক সোঁৱৰাই দিয়ে যে প্ৰগতি আৰু সমৃদ্ধি কেৱল তেতিয়াহে অৰ্জন কৰিব পৰা যায়, যেতিয়া আমি এক উমৈহতীয়া উদ্দেশ্য, পাৰস্পৰিক সন্মান আৰু সমূহীয়া দৃঢ়তাৰে একেলগে কাম কৰোঁ। ই আমাক সকলো মতভেদৰ উৰ্ধলৈ গৈ অসমৰ প্ৰতিগৰাকী লোকৰ কল্যাণ, শান্তি আৰু আশা-আকাংক্ষাৰ প্ৰতি নিজকে সমৰ্পণ কৰিবলৈ আহ্বান জনায়।

## ১. নিৰ্বাচনৰ পৰ্ব, অসমৰ গৰ্ব

সন্মানীয় সদস্যসকল,

১.১ ভাৰতবৰ্ষত নিৰ্বাচন হৈছে গণতন্ত্ৰৰ এক বুনুিয়াদ। স্বাধীনতাৰ পিছত অসমত প্ৰথম নিৰ্বাচন ১৯৫২ চনৰ ২৭ মাৰ্চত অনুষ্ঠিত হৈছিল। তেতিয়াৰে পৰা সাত দশকতকৈও অধিক সময় ধৰি ৰাজ্য আৰু দেশৰ জনসাধাৰণে গণতান্ত্ৰিক প্ৰতিষ্ঠানসমূহৰ সৈতে মিলি এই বুনুিয়াদ সুৰক্ষিত আৰু শক্তিশালী কৰি আহিছে। অসমত শেহতীয়াকৈ সমাপ্ত হোৱা বিধানসভা নিৰ্বাচন এই গণতান্ত্ৰিক যাত্ৰাৰ এক মাইলৰ খুঁটি হিচাপে স্মৰণীয় হৈ ৰ'ব। প্ৰকৃত অৰ্থত, এই নিৰ্বাচন গণতন্ত্ৰৰ এক উৎসৱ হৈ পৰিছে।

১.২ ৮৫.৯৬ শতাংশৰ অভূতপূৰ্ব ভোটদান আৰু ৰাষ্ট্ৰীয় গণতান্ত্ৰিক মিত্ৰজোঁটৰ প্ৰতি থকা স্পষ্ট আৰু নিৰংকুশ জনাদেশে গণতান্ত্ৰিক শাসন ব্যৱস্থাত জনসাধাৰণৰ আস্থাৰ প্ৰমাণ দাঙি ধৰিছে। এই নিৰ্বাচন শান্তিপূৰ্ণ আৰু সফলভাৱে সম্পন্ন কৰাৰ বাবে মই ভাৰতৰ নিৰ্বাচন আয়োগ, ৰাজ্য প্ৰশাসন, নিৰাপত্তা বাহিনী, ৰাজনৈতিক দলসমূহ আৰু সকলোতকৈ ওপৰত অসমৰ জনসাধাৰণক অভিনন্দন জনাইছোঁ। গণতান্ত্ৰিক প্ৰতিষ্ঠানসমূহৰ প্ৰতি পুনৰবাৰ আস্থা প্ৰকাশ কৰাৰ বাবে মই জনসাধাৰণৰ প্ৰতি কৃতজ্ঞতা জ্ঞাপন কৰিছোঁ।

১.৩ এই ৰায় হৈছে ধাৰাবাহিকতাৰ বাবে দিয়া এক স্পষ্ট জনাদেশ। ২০১৪ চনৰ পৰা মাননীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়াৰ নেতৃত্বত জনসাধাৰণে ৰাষ্ট্ৰীয় গণতান্ত্ৰিক মিত্ৰজোঁটৰ দৃষ্টিভংগী আৰু শাসন ব্যৱস্থাক নিৰন্তৰভাৱে সমৰ্থন জনাই আহিছে। এই নিৰ্বাচনত প্ৰাক নিৰ্বাচনী মিত্ৰজোঁটে ১২৬ খন আসনৰ ভিতৰত ১০২ খন আসন লাভ কৰিছে, যিটো হৈছে চৰকাৰৰ প্ৰতি থকা জনসাধাৰণৰ অভূতপূৰ্ব সমৰ্থনৰ এক প্ৰতিফলন।

## ২. শান্তি, সুস্থিৰতা আৰু সামগ্ৰিক উন্নয়ন

২.১ এই জনাদেশ হৈছে বিগত দহ বছৰত অনুসৰণ কৰি অহা শান্তি, অৰ্থনৈতিক সুস্থিৰতা আৰু সামগ্ৰিক উন্নয়নৰ প্ৰতি থকা জনসাধাৰণৰ সমৰ্থনৰ প্ৰতিফলন। শান্তি ঘূৰাই অনাৰ ক্ষেত্ৰত লাভ কৰা সফলতাসমূহ ঐতিহাসিক আৰু তাৎপৰ্যপূৰ্ণ। বৰ্তমান ৰাজ্যখনৰ ৩৫ খন জিলাৰ ভিতৰত মাত্ৰ তিনিখন জিলাক বাদ দি সমগ্ৰ ৰাজ্যখনৰ পৰা সশস্ত্ৰ বাহিনী (বিশেষ ক্ষমতা) আইন প্ৰত্যাহাৰ কৰা হৈছে।

২.২ কেইবাখনো শান্তি চুক্তি আৰু বুজাবুজিৰ চুক্তি স্বাক্ষৰ কৰা হৈছে আৰু ১০,০০০ তকৈও অধিক প্ৰাক্তন উগ্ৰপন্থী মূলসুঁতিলৈ ঘূৰি আহিছে। মাননীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়া আৰু মাননীয় কেন্দ্ৰীয় গৃহমন্ত্ৰী শ্ৰী অমিত শ্বাহ ডাঙৰীয়াৰ সক্ৰিয় সমৰ্থন আৰু নিৰ্দেশনাৰ বাবেই এই সাফল্য লাভ কৰাটো সম্ভৱ হৈছে। অসমৰ জনসাধাৰণৰ হৈ মই তেখেতসকলৰ প্ৰতি মোৰ আন্তৰিক কৃতজ্ঞতা জ্ঞাপন কৰিছোঁ।

২.৩ একে সময়তে এতিয়াও এই শান্তি প্ৰক্ৰিয়াৰ বাহিৰত থকা একমাত্ৰ প্ৰধান উগ্ৰপন্থী সংগঠন সংযুক্ত মুক্তি বাহিনী, অসম (স্বাধীন)-ৰ প্ৰতি মই আহ্বান জনাইছোঁ যে তেওঁলোকেও মূলসুঁতিলৈ ঘূৰি আহি অসমৰ বিকাশ আৰু উন্নয়নত অৰিহণা যোগাওক।

২.৪ ৰাজ্যখনে অৰ্থনৈতিক প্ৰগতিৰ ক্ষেত্ৰতো এক উল্লেখনীয় সফলতা অৰ্জন কৰিছে। বিগত পাঁচ বছৰত অসমৰ মুঠ ৰাজ্যিক ঘৰুৱা উৎপাদন (GSDP) প্ৰায় ১৬

শতাংশৰ বাৰ্ষিক চক্রবৃদ্ধি হাৰত (CAGR) বৃদ্ধি পাইছে। ২০২৮-২৯ বৰ্ষৰ ভিতৰত ১০ লাখ কোটি টকাৰ অৰ্থনীতি হৈ উঠাৰ লক্ষ্যৰে অসম ধীৰ গতিত আগবাঢ়ি আছে।

২.৫ বিগত কেইবছৰমানত চলিত মূল্যত জনমূৰি আয় দুগুণতকৈও অধিক বৃদ্ধি পাইছে। মূলধনী ব্যয় ২০২১-২২ বৰ্ষৰ ১৩,৫০২ কোটি টকাৰ পৰা ২০২৫-২৬ বৰ্ষত ২৬,৫৩১ কোটি টকালৈ উল্লেখযোগ্যভাৱে বৃদ্ধি পাইছে। গুৰুত্বপূৰ্ণ কথাটো হ'ল, বিনিয়োগৰ এই বৃহৎ বৃদ্ধি স্বত্বেও ৰাজ্যখনে ইয়াৰ ঋণ-জিএছডিপি-ৰ অনুপাত ২৫ শতাংশৰ তলত ৰাখিবলৈ সক্ষম হৈছে, যিটো অনুমোদিত ৩২ শতাংশৰ সীমাৰ ভিতৰত বাহাল আছে।

২.৬ ভাৰত চৰকাৰৰ মূলধনী বিনিয়োগৰ বাবে বিশেষ সাহায্য (SASCI) আঁচনি আৰু কেন্দ্ৰীয় পৃষ্ঠপোষকতাৰ আঁচনিসমূহৰ অধীনত অনুদান লাভ কৰা দেশৰ অগ্ৰণী ৰাজ্যসমূহৰ ভিতৰত অসমে এখন অন্যতম ৰাজ্য হিচাপে আত্মপ্ৰকাশ কৰিছে।

২.৭ ৰাজ্যখনত ঋণ-জমাৰ অনুপাত ৪৮ শতাংশৰ পৰা উল্লেখযোগ্যভাৱে বৃদ্ধি পাই ৭২ শতাংশ হৈছে, যিটোৱে বৰ্ধিত অৰ্থনৈতিক কামকাজ আৰু বৰ্ধিত বিত্তীয় অন্তৰ্ভুক্তিকে প্ৰতিফলিত কৰিছে। এই সকলোবোৰ উন্নয়নৰ ধাৰাই অসমৰ অৰ্থনৈতিক ভৱিষ্যতৰ প্ৰতি থকা বিশ্বাস বৃদ্ধি পোৱাটোকে সূচাইছে।

২.৮ একে সময়তে আমি বিশ্বজুৰি দেখা দিয়া নতুন প্ৰত্যাহ্বানসমূহৰ প্ৰতি সজাগ হৈ আছো। পশ্চিম এছিয়াৰ বৰ্তমানৰ সংকটটোৱে সমগ্ৰ গোলকীয় অৰ্থনীতিত চাপ সৃষ্টি কৰিছে। যদিও অসমৰ অৰ্থনীতি সুস্থিৰ আৰু শক্তিশালী হৈ আছে, তথাপিও বৰ্ধিত ৰাষ্ট্ৰীয় আৰু গোলকীয় প্ৰেক্ষাপটে আমাক সাৱধানতা অৱলম্বন কৰাৰ লগতে দায়িত্ববোধৰ পোষকতা কৰিবলৈ আহ্বান জনাইছে।

২.৯ মিতব্যয়িতা আৰু বিচক্ষণ অৰ্থনৈতিক কামকাজৰ ক্ষেত্ৰত সন্মানীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়াই প্ৰদান কৰা ৰাষ্ট্ৰীয় আহ্বানৰ প্ৰতি সঁহাৰি জনাই মই ৰাইজক বিলাসিতা বা ইচ্ছাধীন খৰচ কৰাৰ ক্ষেত্ৰত সংযমতা অৱলম্বন কৰিবলৈ আৰু পৰিহাৰযোগ্য খৰচসমূহ বৰ্জন কৰিবলৈ অনুৰোধ জনাইছোঁ। ইয়াৰ ভিতৰত অত্যধিক সোণ ক্ৰয় আৰু প্ৰয়োজন নোহোৱাকৈ কৰা বিদেশ ভ্ৰমণো অন্তৰ্ভুক্ত হৈ আছে, কিয়নো এনে কামকাজে দেশৰ বৈদেশিক মুদ্ৰাৰ ভঁৰালত বিৰূপ প্ৰভাৱ পেলাব পাৰে। এই প্ৰত্যাহ্বানপূৰ্ণ সময়ত সামূহিক দায়িত্ববোধ আৰু বিচক্ষণ অৰ্থনৈতিক আচৰণে দেশক অধিক শক্তিশালী কৰি তুলিব।

### ৩. অবৈধ অনুপ্ৰৱেশ, সীমান্তৰ কাইটীয়া তাঁৰৰ বেৰ আৰু আভ্যন্তৰীণ নিৰাপত্তা

#### সন্মানীয় সদস্যসকল,

৩.১ চুবুৰীয়া দেশৰ পৰা হোৱা অবৈধ অনুপ্ৰৱেশ অসম তথা দেশৰ বাবে দীৰ্ঘদিন ধৰি এক গুৰুতৰ নিৰাপত্তাজনিত সমস্যা হিচাপে পৰিগণিত হৈ আহিছে। আন্তঃৰাষ্ট্ৰীয় সীমান্তত বিশেষকৈ পশ্চিমবংগৰ একাংশত থকা সুৰুঙা আৰু বেৰহীন অংশসমূহৰ বাবে, বহু বছৰ ধৰি অনুপ্ৰৱেশ ৰোধৰ প্ৰচেষ্টাত বাধা আহি পৰিছিল। এই সন্দৰ্ভত, পশ্চিমবংগৰ নতুনকৈ নিৰ্বাচিত চৰকাৰে সীমান্তৰ বেৰ নিৰ্মাণৰ বাবে প্ৰয়োজনীয় ভূমি হস্তান্তৰ কৰাৰ সিদ্ধান্তটো এক গুৰুত্বপূৰ্ণ আৰু আদৰ্শীয় পদক্ষেপ। ইয়াৰ ফলত ভাৰত-বাংলাদেশ সীমান্তৰ বাকী থকা বেৰহীন অংশসমূহৰ নিৰ্মাণকাৰ্য দ্ৰুততৰ হ'ব।

৩.২ ৰাষ্ট্ৰীয় নিৰাপত্তাৰ প্ৰতি দায়বদ্ধ চৰকাৰসমূহে এতিয়া কেন্দ্ৰ, অসম আৰু পশ্চিমবংগৰ মাজত ঘনিষ্ঠ সমন্বয়ৰে কাম কৰি আছে। এই দীৰ্ঘদিনীয়া প্ৰত্যাহ্বানক মোকাবিলা কৰিবলৈ এতিয়া এক শক্তিশালী আৰু সংহত পদক্ষেপ লোৱা হ'ব। শিলিগুৰি কৰিড'ৰৰ দৰে কৌশলগতভাৱে স্পৰ্শকাতৰ অঞ্চলকে ধৰি সীমান্তৰ বেৰ নিৰ্মাণ সম্পূৰ্ণ কৰিলে সীমান্ত ব্যৱস্থাপনা যথেষ্ট শক্তিশালী হ'ব আৰু অনুপ্ৰৱেশৰ ক্ষেত্ৰত অধিক ফলপ্ৰসূভাৱে ব্যৱস্থা ল'ব পৰা যাব। মোৰ চৰকাৰে ৰাষ্ট্ৰীয় নিৰাপত্তা আৰু সুস্থিৰতাৰ স্বার্থত এই ব্যৱস্থাসমূহ সময়মতে ৰূপায়ণ কৰিবলৈ ভাৰত চৰকাৰ আৰু পশ্চিমবংগ চৰকাৰৰ সৈতে পূৰ্ণ সহযোগিতাৰে কাম কৰি যাব।

## ৪. পৰিচয়, সংস্কৃতি আৰু খিলঞ্জীয়া লোকৰ অধিকাৰৰ সুৰক্ষা

৪.১ আন্তঃৰাষ্ট্ৰীয় সীমান্ত সুৰক্ষিত কৰা আৰু অবৈধ অনুপ্ৰৱেশ ৰোধ কৰাৰ বাবে কঠোৰ ব্যৱস্থা গ্ৰহণৰ সমান্তৰালকৈ মোৰ চৰকাৰে সম্প্ৰীতি, সমতা আৰু ভাগ-বতৰা কৰা সভ্যতাসুলভ মূল্যবোধৰ ওপৰত প্ৰতিষ্ঠিত বৃহত্তৰ অসমীয়া সমাজক পুনৰ নিৰ্মাণ আৰু শক্তিশালী কৰাৰ বাবে নিজৰ প্ৰতিশ্ৰুতিবদ্ধ প্ৰচেষ্টা অব্যাহত ৰাখিব। এই দৃষ্টিভংগীয়ে মহাপুৰুষ শ্ৰীমন্ত শংকৰদেৱৰ কালজয়ী আদৰ্শৰ পৰা অনুপ্ৰেৰণা লাভ কৰে, যিয়ে বিভিন্ন জনগোষ্ঠী আৰু জনজাতিৰ মাজত ঐক্যৰ বীজ সিঁচিছিল আৰু সমতা, আধ্যাত্মিক মানৱতাবাদ আৰু সামূহিক পৰিচয়ৰ ওপৰত শিপাই থকা এখন অন্তৰ্ভুক্তিমূলক আৰু জাতিভেদহীন অসমীয়া সমাজৰ স্থায়ী ভেটি স্থাপন কৰিছিল। আমাৰ সভ্যতাৰ অন্তঃনিহিত চৰিত্ৰ আৰু মৌলিক গাঁথনিৰ বিষয়ে তেখেতৰ গভীৰ জ্ঞান আছিল।

কিৰাত কছাৰী খাচি গাৰো মিৰি যৱন কঞ্চ গোৱাল।

অসম মূলুক ধোবা যে তুৰুক কুবাচ শ্লেচ্ছ চণ্ডাল।।৫৩।।

আনো পাপী নৰ কৃষ্ণ সেৱকৰ সঙ্গত পৱিত্ৰ হয়।

ভকতি লভিয়া সংসাৰ তড়িয়া বৈকুণ্ঠে সুখে চলয়।।

এই অমৰ বানীসমূহে ঐক্য আৰু আধ্যাত্মিকতাৰ সেই কালজয়ী বাৰ্তাক প্ৰতিফলিত কৰে, যিয়ে অসমৰ সকলো লোক আৰু জনগোষ্ঠীয় গোটক এক বৃহত্তৰ অসমীয়া সমাজৰ মাজত বান্ধি ৰাখিছে। এই মহান দৃষ্টিভংগীৰ দ্বাৰা পৰিচালিত হৈ মোৰ চৰকাৰে অসমৰ জনসাধাৰণৰ ভাষিক, সাংস্কৃতিক আৰু সামাজিক পৰিচয় সুৰক্ষিত কৰাৰ লগতে সামাজিক সম্প্ৰীতি আৰু সাংস্কৃতিক সংহতি শক্তিশালী কৰাৰ দিশত কাম কৰি যাব। এই প্ৰচেষ্টাই মহাপুৰুষ শ্ৰীমন্ত শংকৰদেৱ, মহাপুৰুষ শ্ৰীশ্ৰী মাধৱদেৱ, মহাপুৰুষ শ্ৰীশ্ৰী দামোদৰদেৱ আৰু অন্যান্য দূৰদৰ্শী সংস্কাৰকসকলৰ দ্বাৰা স্থাপন কৰা চিৰস্থায়ী সাংস্কৃতিক আৰু আধ্যাত্মিক ভেটিৰ পৰা অনুপ্ৰেৰণা লাভ কৰি থাকিব।

৪.২ মোৰ চৰকাৰে ৰাজ্যখনৰ খিলঞ্জীয়া আৰু জনজাতীয় লোকসকলৰ অধিকাৰ, পৰম্পৰা, ভূমি আৰু ঐতিহ্যক সুৰক্ষা প্ৰদান কৰি যাব।

আত্মৰক্ষা-দেশৰক্ষাৰ যি ডাক পৰে সন্মুখত

সেই ডাকতেই জাঁপ দি পৰি হ'ই পৰ কৰ্তব্য ৰত।

## -অশ্বিকাগিৰী ৰায়চৌধুৰী

জনজাতীয় বেলেট আৰু ব্লকসমূহৰ সুৰক্ষা, সামূহিক ভূমিৰ অধিকাৰ সংৰক্ষণ আৰু খিলঞ্জীয়া লোকসকলৰ সাংবিধানিক সুৰক্ষাৰ দিশসমূহ চৰকাৰৰ অগ্ৰাধিকাৰৰ বিষয় হৈ থাকিব। যিবোৰ অনুষ্ঠানে অসমৰ সভ্যতাৰ মূল্যবোধ, সাংস্কৃতিক বৈচিত্ৰ্য আৰু সন্মিলিত পৰিচয় সংৰক্ষণ কৰে, সেইবোৰক অধিক শক্তিশালী কৰা হ'ব।

**৪.৩** এই ক্ষেত্ৰত মাননীয় মুখ্যমন্ত্রী ড° হিমন্ত বিশ্ব শৰ্মাৰ অধ্যক্ষতাত অনুষ্ঠিত ৰাজ্যিক কেবিনেটৰ প্ৰথমখন বৈঠকত ইউনিফৰ্ম চিভিল কোড বা উমৈহতীয়া দেৱানী বিধি বলবৎ সম্পৰ্কীয় প্ৰস্তাৱত অনুমোদন জনোৱা হয়। মই আনন্দিত যে চৰকাৰে চলিত অধিৱেশনতেই এই বিধেয়কখন উত্থাপন কৰাৰ সিদ্ধান্ত লৈছে। ই সামাজিক সম্প্ৰীতি, ন্যায়, লিংগ সমতা আৰু এক আধুনিক প্ৰগতিশীল সমাজ গঢ়ি তোলাৰ দিশত এক গুৰুত্বপূৰ্ণ পদক্ষেপ হিচাপে পৰিগণিত হ'ব।

## **৫. সন্তুলিত আৰু ত্বৰান্বিত উন্নয়ন তথা অসমৰ ভিতৰতে যুৱক-যুৱতীৰ বাবে সংস্থাপন**

### **মাননীয় সদস্যসকল,**

**৫.১** জনসাধাৰণৰ পৰা লাভ কৰা শক্তিশালী জনাদেশ আৰু যোৱা পাঁচ বছৰৰ সাফল্যৰ ওপৰত ভিত্তি কৰি মোৰ চৰকাৰে পৰৱৰ্তী পাঁচ বছৰৰ বাবে এক স্পষ্ট পৰিকল্পনা প্ৰস্তুত কৰিছে। এই পৰিকল্পনাৰ কেন্দ্ৰবিন্দু হৈছে অসমৰ যুৱক-যুৱতীসকলৰ বাবে বৃহৎ পৰিসৰত নিযুক্তিৰ সুযোগ সৃষ্টি কৰা। ৰাজ্যখনৰ যুৱ প্ৰজন্মক অসমৰ বিকাশ আৰু সমৃদ্ধিৰ সক্ৰিয় অংশীদাৰ কৰি তোলাৰ প্ৰতি মোৰ চৰকাৰ প্ৰতিশ্ৰুতিবদ্ধ।

**৫.২** মোৰ চৰকাৰ অসমৰ প্ৰতিগৰাকী যুৱক-যুৱতীয়ে যাতে ৰাজ্যখনৰ বিকাশ আৰু উন্নয়নত অৰিহণা যোগোৱাৰ লগতে উপযুক্ত কৰ্মসংস্থান লাভ কৰিব পাৰে, তাৰ প্ৰতি সমানেই প্ৰতিশ্ৰুতিবদ্ধ। জনসাধাৰণৰ বিপুল জনসমৰ্থন লাভ কৰা 'সংকল্প পত্ৰ' খনত প্ৰদান কৰা প্ৰতিশ্ৰুতিসমূহ ৰূপায়ণৰ বাবে প্ৰথমখন কেবিনেট বৈঠকত ৰাজ্যত দুই লাখ কৰ্মসংস্থাপনৰ সুযোগ সৃষ্টিৰ সিদ্ধান্ত লোৱা হৈছে।

**৫.৩** মোৰ চৰকাৰে অৰ্থনীতিৰ সকলো খণ্ডতে সন্তুলিত আৰু দ্ৰুত উন্নয়নৰ বাবে প্ৰয়াস কৰিব। ইয়াৰ ভিতৰত কৃষি, বিৰল ভূমিৰ খনিজ পদাৰ্থৰ খনন, উৎপাদন, ছুপাৰক্ৰিটিকেল তাপ বিদ্যুৎ, পাম্প ষ্ট'ৰেজ প্ৰকল্প আৰু অন্যান্য উদীয়মান উদ্যোগসমূহ অন্তৰ্ভুক্ত হৈ আছে। লগতে মহাকাশ, প্ৰতিৰক্ষা সামগ্ৰী উৎপাদন আৰু উন্নত প্ৰযুক্তিকে ধৰি উদীয়মান খণ্ড আৰু সীমান্ত প্ৰযুক্তিৰ ওপৰত বিশেষ গুৰুত্ব আৰোপ কৰা হ'ব। একে সময়তে অসমক এই অঞ্চলৰ এক প্ৰধান অৰ্থনৈতিক কেন্দ্ৰ হিচাপে গঢ়ি তোলাৰ বাবে বিত্তীয় সেৱা, ডিজিটেল বেংকিং আৰু ডাটা চেণ্টাৰকে ধৰি সেৱা খণ্ডসমূহক শক্তিশালী কৰা হ'ব।

**৫.৪** 'এডভাণ্টেজ আছাম ২.০' পদক্ষেপৰ জৰিয়তে এই পৰিৱৰ্তনৰ ভেটি ইতিমধ্যে স্থাপন কৰা হৈছে। ২০২৫ চনৰ ২৫ আৰু ২৬ ফেব্ৰুৱাৰীত অনুষ্ঠিত সন্মিলনখনত ৫.১৮ লাখ কোটি টকাৰ বিনিয়োগৰ প্ৰস্তাৱ লাভ কৰা হৈছিল। ৩.১০ লাখ কোটি টকাতকৈ অধিক মূল্যৰ প্ৰকল্প ইতিমধ্যে আৰম্ভ কৰা হৈছে। এই প্ৰকল্পসমূহৰ প্ৰায় ৬০

শতাংশ অগ্রগতিৰ বিভিন্ন পৰ্যায়ত আছে আৰু ইয়াৰে বহুকেইটা প্ৰকল্প ইতিমধ্যে কাৰ্যকৰী হৈ উঠিছে।

**৫.৫** অহা পাঁচ বছৰত মোৰ চৰকাৰে এই গতিধাৰাক পৰৱৰ্তী পৰ্যায়লৈ লৈ যোৱাৰ বাবে কাম কৰিব। সকলো বৃহৎ প্ৰকল্প সময়মতে সম্পূৰ্ণ আৰু কাৰ্যকৰী কৰাৰ ওপৰত অগ্ৰাধিকাৰ দিয়া হ'ব। ইয়াৰ উদ্দেশ্য হ'ল ৰাজ্যৰ ভিতৰতে ব্যাপক কৰ্মসংস্থানৰ সুযোগ সৃষ্টি কৰা আৰু এনে পৰিৱেশ গঢ়ি তোলা, য'ত অসমৰ যুৱক-যুৱতীসকলে নিজৰ ভৱিষ্যত গঢ়ি তোলাৰ লগতে অসমতে অৰ্থপূৰ্ণ কেৰিয়াৰ গঢ়ি তুলিব পাৰে।

## **৬. অসম সোনকালেই শক্তি ৰাহি ৰাজ্য হিচাপে পৰিগণিত হ'ব**

### **মাননীয় সদস্যসকল,**

**৬.১** আপোনালোকে জানি আনন্দিত হ'ব যে, অনাগত পাঁচটা বছৰ অসমৰ উন্নয়নী যাত্ৰাত আন এক ঐতিহাসিক মাইলৰ খুঁটি হিচাপে পৰিগণিত হ'ব। ৰাজ্যখন প্ৰথমবাৰৰ বাবে বিদ্যুৎ ৰাহি ৰাজ্য হোৱাৰ দিশে আগবাঢ়িছে। চলিত বৰ্ষত অসমত বিদ্যুতৰ সৰ্বোচ্চ চাহিদা প্ৰায় ৩,১০০ মেগাৱাটলৈ বৃদ্ধি পাব বুলি অনুমান কৰা হৈছে আৰু দ্ৰুত ঔদ্যোগিক তথা অৰ্থনৈতিক বিকাশৰ লগে লগে ২০৩১ চনৰ ভিতৰত এই চাহিদা যথেষ্ট পৰিমাণে বৃদ্ধি পাব।

**৬.২** এই বৰ্ধিত চাহিদা পূৰণৰ বাবে মোৰ চৰকাৰে শক্তি খণ্ডত এক অভিলাষী সম্প্ৰসাৰণৰ কাম হাতত লৈছে। ৩,২০০ মেগাৱাট ক্ষমতাৰ চুপাৰক্ৰিটিকেল তাপ বিদ্যুৎ প্ৰকল্প আৰু ৪,২০০ মেগাৱাট ক্ষমতাৰ পাম্পড ষ্ট'ৰেজ জলবিদ্যুৎ প্ৰকল্পৰ নিৰ্মাণকাৰ্য ইতিমধ্যে আৰম্ভ হৈছে। ইয়াৰ উপৰিও আন কেইবাটাও বিদ্যুৎ উৎপাদন প্ৰকল্পৰ কাম চলি আছে। এই সকলোবোৰ প্ৰকল্পই ৰাজ্যখনৰ বিদ্যুৎ উৎপাদন ক্ষমতা যথেষ্ট বৃদ্ধি কৰিব আৰু অসমক এই অঞ্চলৰ এক প্ৰধান শক্তি কেন্দ্ৰ হিচাপে গঢ়ি তোলাত সহায় কৰিব।

**৬.৩** মোৰ চৰকাৰে ৰাষ্ট্ৰীয় ধ্বজাবাহী আঁচনি 'পি এম সূৰ্য ঘৰ যোজনা'ও সফলতাৰে ৰূপায়ণ কৰিছে। এই আঁচনিৰ অধীনত অন্যতম শ্ৰেষ্ঠ প্ৰদৰ্শনকাৰী ৰাজ্য হিচাপে অসম পৰিগণিত হৈছে। ১.২৫ লাখতকৈ অধিক পৰিয়ালে ইতিমধ্যে ঘৰৰ চালত সৌৰশক্তি স্থাপন কৰিছে, যিয়ে প্ৰায় ৪১০ মেগাৱাট পৰিষ্কাৰ শক্তি উৎপাদনত অৰিহণা যোগাইছে আৰু বহনক্ষম তথা সেউজ শক্তিৰ দিশত ৰাজ্যখনৰ উত্তৰণক অধিক শক্তিশালী কৰি তুলিছে।

**৬.৪** এক ভাৰসাম্যপূৰ্ণ আৰু ভৱিষ্যমুখী শক্তিৰ মিশ্ৰণৰ জৰিয়তে অসমে উদ্যোগসমূহৰ লগতে পৰিয়ালসমূহক নিৰ্ভৰযোগ্য, সুলভ আৰু গুণগত মানৰ বিদ্যুৎ প্ৰদান কৰিবলৈ সক্ষম হ'ব। এই পৰিৱৰ্তনে কেৱল ঔদ্যোগিক বিকাশ আৰু বিনিয়োগক সহায় কৰাই নহয়, ৰাজ্যৰ জনসাধাৰণৰ জীৱন ধাৰণৰ মানও উন্নত কৰিব।

## **৭. পৰৱৰ্তী পাঁচ বছৰৰ বাবে অৰ্থনৈতিক আৰু বিত্তীয় ভৱিষ্যত কৰ্মপন্থাৰ ৰূপৰেখা**

**৭.১** মোৰ চৰকাৰ তথ্য-ভিত্তিক পৰিকল্পনা, প্ৰতিষ্ঠানগত সংস্কাৰ আৰু সৰ্বাংগীন উন্নয়নৰ জৰিয়তে দীৰ্ঘম্যাদী অৰ্থনৈতিক পৰিৱৰ্তনৰ প্ৰতি প্ৰতিশ্ৰুতিবদ্ধ। বিগত কেইবছৰত শাসন, আলুংগাংখনি আৰু মানৱ উন্নয়নৰ ক্ষেত্ৰত অৰ্জন কৰা অগ্রগতিৰ ওপৰত ভিত্তি কৰি মোৰ চৰকাৰে এখন সমৃদ্ধিশালী, বহনক্ষম আৰু বিশ্বস্তৰীয়

প্ৰতিযোগিতামূলক অসম গঢ়ি তোলাৰ বাবে এক বিস্তৃত পৰিকল্পনা হিচাপে ২০৪৭ চনলৈ 'বিকশিত অসম ভৱিষ্যত কৰ্মপত্ৰ' প্ৰস্তুত কৰি আছে।

৭.২ অনাগত পাঁচ বছৰত তথ্য-চালিত শাসন, জিলা পৰ্যায়ৰ পৰিকল্পনা আৰু ফলাফল-ভিত্তিক নীতি-নিৰ্ধাৰণৰ ওপৰত বিশেষ গুৰুত্ব আৰোপ কৰা হ'ব। জিলা ঘৰুৱা উৎপাদনৰ মূল্যায়ন, জিলাসমূহৰ বাবে ভিজন ডকুমেণ্ট প্ৰস্তুত কৰা আৰু আকাংক্ষিত জিলা তথা ব্লকসমূহৰ ওপৰত ধাৰাবাহিকভাৱে গুৰুত্ব আৰোপ কৰাটোৱে স্থানীয় উন্নয়নৰ অগ্ৰাধিকাৰসমূহক 'বিকশিত ভাৰত ২০৪৭'-ৰ লক্ষ্যৰ সৈতে সংগতি ৰখাত সহায় কৰিব।

৭.৩ তথ্য-ভিত্তিক নীতি-নিৰ্ধাৰণ আৰু তাৎক্ষণিক নিৰীক্ষণ ব্যৱস্থাক অধিক শক্তিশালী কৰাৰ বাবে মোৰ চৰকাৰে নীতি আয়োগৰ সহযোগত 'ৰাজ্যিক তথ্য বিশ্লেষণ পৰ্টেল' আৰু 'বিকশিত অসম কৌশল কক্ষ'-ৰ দৰে উন্নত ডিজিটেল শাসন মঞ্চ স্থাপনৰ প্ৰস্তাৱ আগবঢ়াইছে। এই পদক্ষেপসমূহে দ্ৰুত সিদ্ধান্ত গ্ৰহণ, আঁচনিসমূহৰ উন্নত ৰূপায়ণ আৰু অসমৰ উন্নয়নমূলক অগ্ৰগতিৰ অধিক কাৰ্যকৰী মূল্যায়নত সহায় কৰিব।

### মাননীয় সদস্যসকল,

৭.৪ অসমৰ অৰ্থনীতিয়ে শক্তিশালী স্থায়িত্ব আৰু বিকাশৰ গতি ধাৰাবাহিকভাৱে প্ৰদৰ্শন কৰি আহিছে।

বিত্তীয় বৰ্ষ ২০২৬-২৭-ত চলিত মূল্যত ৰাজ্যখনৰ মুঠ ঘৰুৱা উৎপাদন (GSDP) ৮.৭১ লাখ কোটি টকা বুলি অনুমান কৰা হৈছে, যিটো ২০২১-২২ বিত্তীয় বৰ্ষত ৪.১১ লাখ কোটি টকা আছিল। যোৱা পাঁচ বছৰত স্থাপন কৰা শক্তিশালী অৰ্থনৈতিক ভেটিৰ ওপৰত ভিত্তি কৰি মোৰ চৰকাৰে এতিয়া এই সাফল্যসমূহক একত্ৰিত কৰাৰ লগতে পূৰ্ব নিৰ্ধাৰিত লক্ষ্যৰ আগতেই, অৰ্থাৎ ২০২৮ চনৰ ভিতৰত অসমক দহ লাখ কোটি টকীয়া অৰ্থনীতি হিচাপে গঢ়ি তোলাৰ দিশত অগ্ৰসৰ হ'ব।

৭.৫ বিত্তীয় ব্যৱস্থাপনা আৰু ৰাজহুৱা ব্যয়ৰ দক্ষতাৰ ক্ষেত্ৰত উল্লেখযোগ্য অগ্ৰগতি অৰ্জন কৰাৰ পাছত, মোৰ চৰকাৰে অনাগত পাঁচ বছৰত অধিক সংস্কাৰ আনিবলৈ আৰু শাসন ব্যৱস্থাক অধিক শক্তিশালী কৰিবলৈ এক বলিষ্ঠ কৌশল গ্ৰহণ কৰিব। বিত্তীয় বৰ্ষ ২০২৫-২৬-ত বাজেটৰ ধনৰ ব্যৱহাৰ প্ৰায় ৮৫ শতাংশলৈ বৃদ্ধি পাইছিল আৰু ৰূপায়ণৰ সক্ষমতা বৃদ্ধি, উন্নত নিৰীক্ষণ তথা ফলাফল-ভিত্তিক ব্যয়ৰ ওপৰত অধিক গুৰুত্ব আৰোপ কৰি ইয়াক ধাৰাবাহিকভাৱে আৰু উন্নত কৰা হ'ব।

৭.৬ বিত্তীয় বৰ্ষ ২০২৫-২৬-ত মূলধনী ব্যয়ৰ উল্লেখযোগ্য বৃদ্ধিয়ে বিভিন্ন খণ্ডত ৰাজহুৱা আন্তঃগাঁথনিৰ এক শক্তিশালী ভেটি গঢ়ি তুলিছে। অনাগত পাঁচ বছৰত মোৰ চৰকাৰে উচ্চ অৰ্থনৈতিক বিকাশ ধৰি ৰখা আৰু জীৱনধাৰণৰ মান উন্নত কৰাৰ বাবে পথ, দলং, স্বাস্থ্য, নগৰীয়া আন্তঃগাঁথনি আৰু অন্যান্য উৎপাদনশীল ৰাজহুৱা সম্পদত কৰা এই বিনিয়োগসমূহক সুসংহত আৰু সম্প্ৰসাৰিত কৰাৰ ওপৰত গুৰুত্ব প্ৰদান কৰিব।

৭.৭ নিজা উৎসৰ পৰা অহা ৰাজহ ২০২১-২২ বিত্তীয় বৰ্ষৰ ২৩,১১৩ কোটি টকাৰ পৰা বৃদ্ধি হৈ ২০২৫-২৬ বিত্তীয় বৰ্ষত ৩৯,২৯৪ কোটি টকালৈ বৃদ্ধি পাইছে, যিটোৱে কৰ ব্যৱস্থা, আবকাৰী শুদ্ধ আৰু অন্যান্য ৰাজহ সৃষ্টিকাৰী খণ্ডত কৰা সংস্কাৰৰ

প্ৰভাৱক প্ৰতিফলিত কৰে। এই গতিধাৰাক আগুৱাই নি মোৰ চৰকাৰে আভ্যন্তৰীণ সম্পদ আহৰণক অধিক শক্তিশালী কৰিব আৰু কেন্দ্ৰীয় চৰকাৰৰ সংস্থাসমূহৰ সৈতে সমন্বয় ৰক্ষা কৰি বিৰল মূল্য খনিজ পদাৰ্থ, অতিৰিক্ত বিদ্যুৎ উৎপাদন আৰু অন্যান্য উদীয়মান খণ্ডৰ দৰে নতুন ৰাজহ সৃষ্টিৰ পথসমূহ অন্বেষণ কৰিব।

৭.৮ চৰকাৰে স্বচ্ছ প্ৰশাসন, বৈজ্ঞানিক অন্বেষণ আৰু বহনক্ষম খনন পদ্ধতিৰ জৰিয়তে অসমৰ খনিজ সম্পদৰ সম্ভাৱনাক উন্মুক্ত কৰাৰ ওপৰত গুৰুত্ব প্ৰদান কৰিছে। বিগত কেইবছৰমানত খনন খণ্ডত কৰা গুৰুত্বপূৰ্ণ সংস্কাৰসমূহ, য'ত মূল চূণশিল ৰুকসমূহৰ সফল নিলাম আৰু অভিলেখ পৰিমাণৰ ৰয়েলটি সংগ্ৰহ অন্তৰ্ভুক্ত হৈছে, ই আভ্যন্তৰীণ ৰাজহ সংগ্ৰহ আৰু ঔদ্যোগিক বিকাশক শক্তিশালী কৰাৰ ক্ষেত্ৰত এক মজবুত ভেটি প্ৰস্তুত কৰিছে।

৭.৯ এই গতিধাৰাৰ ওপৰত ভিত্তি কৰি, অনাগত পাঁচ বছৰত এক আধুনিক, প্ৰযুক্তি-চালিত আৰু পৰিৱেশৰ প্ৰতি দায়বদ্ধ খনন পৰিৱেশ তন্ত্ৰ গঢ়ি তোলাৰ ওপৰত গুৰুত্ব দিয়া হ'ব। বিশেষকৈ গুৰুত্বপূৰ্ণ আৰু বিৰল মূল্য খনিজ পদাৰ্থৰ অনুসন্ধান, স্বচ্ছ নিলাম প্ৰক্ৰিয়া আৰু বিনিয়োগ, নিযুক্তি তথা ৰাজ্যৰ ৰাজহ বৃদ্ধিৰ বাবে খনিজ ৰুকসমূহ দ্ৰুতগতিত কাৰ্যকৰী কৰাৰ ওপৰত বিশেষ গুৰুত্ব আৰোপ কৰা হ'ব।

৭.১০ খনিজ পদাৰ্থ নিষ্কাশন আৰু পৰিবহনৰ ই-গভৰ্ণেঞ্চ, নিৰীক্ষণ আৰু নিয়ন্ত্ৰণ শক্তিশালী কৰিবলৈ এটা সমন্বিত খনি আৰু খনিজ সম্পদ ব্যৱস্থাপনা প্ৰণালী প্ৰৱৰ্তন কৰা হ'ব। খনন কাৰ্যত স্বচ্ছতা, দক্ষতা আৰু বহনক্ষমতা উন্নত কৰিবলৈ কৃত্ৰিম বুদ্ধিমত্তা (AI), মেচিন লাৰ্নিং, ড্ৰ'ন-ভিত্তিক নিৰীক্ষণ আৰু ডিজিটেল ট্ৰেকিং চিষ্টেমৰ দৰে উন্নত প্ৰযুক্তিৰ ব্যৱহাৰ বৃদ্ধি কৰা হ'ব।

৭.১১ এই পদক্ষেপসমূহে পৰিৱেশৰ ভাৰসাম্যতা আৰু বহনক্ষম উন্নয়ন সুনিশ্চিত কৰাৰ লগতে খনন খণ্ডক ঔদ্যোগিকৰণ, নিযুক্তি সৃষ্টি আৰু আভ্যন্তৰীণ সম্পদ আহৰণৰ এক অন্যতম মূল চালিকাশক্তিলৈ ৰূপান্তৰিত কৰিব বুলি আশা কৰা হৈছে।

৭.১২ আবকাৰী বিভাগে স্বচ্ছতা বৃদ্ধি, অনুপালন উন্নত কৰা, অবৈধ বাণিজ্য ৰোধ কৰা আৰু ৰাজ্যৰ ৰাজহ বৃদ্ধিৰ লক্ষ্যৰে অনুপ্তা-পত্ৰ আৰু অনুমতি জাৰি কৰাৰ বাবে নিৰৱচ্ছিন্ন, স্বচ্ছ আৰু প্ৰযুক্তি-চালিত প্ৰণালীৰ জৰিয়তে আবকাৰী প্ৰশাসনক আধুনিকীকৰণ কৰিব। মোৰ চৰকাৰে পৰম্পৰাগত পানীয়সমূহক আনুষ্ঠানিক ৰূপ প্ৰদান কৰিবলৈ, নিয়ন্ত্ৰণ কৰিবলৈ আৰু প্ৰসাৰিত কৰিবলৈ এক 'খলুৱা পানীয় নীতি' প্ৰৱৰ্তন কৰাৰ পৰিকল্পনা কৰিছে।

৭.১৩ বিগত পাঁচ বছৰত ৰাজহুৱা বিত্ত ব্যৱস্থাপনাৰ ক্ষেত্ৰত সম্পূৰ্ণ ডিজিটেকৰণ, প্ৰত্যক্ষ লাভালাভ হস্তান্তৰ, আৰ্কিটেকচাৰ, আধাৰ-ভিত্তিক হিতাধিকাৰীৰ প্ৰমাণীকৰণ আৰু একত্ৰিত কল্যাণকামী আঁচনি প্ৰদান প্লেটফৰ্মৰ জৰিয়তে গুৰুত্বপূৰ্ণ সংস্কাৰ সাধন কৰা হৈছে। পৰৱৰ্তী পৰ্যায়ত মোৰ চৰকাৰে নাগৰিকসকলক সময়মতে, নিৰ্দিষ্ট লক্ষ্যৰে আৰু কোনো ধৰণৰ ছিদ্ৰ নোহোৱাকৈ সুবিধা প্ৰদান নিশ্চিত কৰিবলৈ গভীৰ একত্ৰীকৰণ, উন্নত স্বচ্ছতা আৰু অধিক কাৰ্যক্ষমতাৰ ওপৰত গুৰুত্ব আৰোপ কৰিব।

৭.১৪ বহিঃ সাহায্যপ্ৰাপ্ত প্ৰকল্পসমূহ, গ্ৰাম্য আন্তঃগাঁথনি উন্নয়ন পুঁজি, নগৰ আন্তঃগাঁথনি উন্নয়ন পুঁজি আৰু অন্যান্য প্ৰতিষ্ঠানগত বিত্তীয় ব্যৱস্থাসমূহে অসমজুৰি আন্তঃগাঁথনি

আৰু উন্নয়নমূলক পদক্ষেপসমূহক সাহায্য আগবঢ়োৱাত এক গুৰুত্বপূৰ্ণ ভূমিকা পালন কৰি আহিছে। এই অভিজ্ঞতাৰ ওপৰত ভিত্তি কৰি মোৰ চৰকাৰে ষষ্ঠদশ বিত্ত আয়োগৰ সময়ছোৱাত আন্তঃগাঁথনি সৃষ্টি আৰু দীৰ্ঘম্যাদী অৰ্থনৈতিক বিকাশক দ্রুততৰ কৰিবলৈ এনে বিত্তীয় মাধ্যমসমূহৰ জৰিয়তে উল্লেখযোগ্য বিনিয়োগৰ বাবে সক্ৰিয়ভাৱে প্ৰচেষ্টা চলাব।

**৭.১৫** অসমত ঋণ-জমা অনুপাত উল্লেখযোগ্যভাৱে বৃদ্ধি হৈছে, যিয়ে উন্নত বিত্তীয় কাৰ্যকলাপ আৰু ঋণৰ প্ৰবাহক প্ৰতিফলিত কৰে। আগলুক বছৰবোৰত মোৰ চৰকাৰে বিত্তীয় অন্তৰ্ভুক্তি অধিক শক্তিশালী কৰাৰ লগতে কৃষি, এম এছ এম ই, ষ্টাৰ্টআপ, উদ্যোগী আৰু স্ব-নিয়োজন খণ্ডৰ বাবে প্ৰতিষ্ঠানগত ঋণৰ ব্যৱস্থা সম্প্ৰসাৰিত কৰি ইয়াক ৰাষ্ট্ৰীয় গড়তকৈ বহু ওপৰলৈ লৈ যোৱাৰ দিশত কাম কৰিব।

**৭.১৬** অৰুণোদয় ৩.০, যিয়ে বৰ্তমান প্ৰায় ৪০ লাখ হিতাধিকাৰী পৰিয়ালক সামৰি লৈছে, ৰাজ্যখনৰ অন্যতম বৃহৎ সামাজিক সাহায্য আঁচনি হিচাপে আত্মপ্ৰকাশ কৰিছে। ইতিমধ্যে সৃষ্টি কৰা শক্তিশালী কল্যাণকামী আন্তঃগাঁথনিৰ ওপৰত ভিত্তি কৰি মোৰ চৰকাৰে সামাজিক সুৰক্ষাক অধিক সঁহাৰিপূৰ্ণ, স্বচ্ছ আৰু কাৰ্যকৰী কৰি তুলিবলৈ প্ৰযুক্তি-নিৰ্ভৰ প্ৰদান ব্যৱস্থা আৰু হিতাধিকাৰী ব্যৱস্থাপনা পদ্ধতিসমূহক অধিক শক্তিশালী কৰি তুলিব।

**৭.১৭** চাহ খণ্ড অসমৰ অৰ্থনীতিৰ এক গুৰুত্বপূৰ্ণ স্তম্ভ হৈ আছে। অসম চাহ উদ্যোগ বিশেষ উদগনি আঁচনিৰ অধীনত অৰ্থডক্স আৰু স্পেচিয়েলটি চাহৰ ওপৰত বিশেষ গুৰুত্ব আৰোপ কৰাৰ ফলত আশাব্যঞ্জক ফলাফল পোৱা গৈছে, যাৰ ভিতৰত ২০২৫-২৬ বিত্তীয় বৰ্ষত অৰ্থডক্স চাহ ৰপ্তানিত ৪০ নিযুত কিলোগ্ৰামৰ উল্লেখযোগ্য বৃদ্ধি পৰিলক্ষিত হৈছে। পৰৱৰ্তী পাঁচ বছৰত মোৰ চৰকাৰে অসমক প্ৰিমিয়াম অৰ্থডক্স চাহৰ গোলকীয় কেন্দ্ৰ হিচাপে গঢ়ি তোলাৰ লক্ষ্যৰে কাম কৰিব, য'ত অৰ্থডক্স চাহক মুঠ চাহ ৰপ্তানিৰ প্ৰায় আধা অংশলৈ লৈ যোৱাৰ লক্ষ্য নিৰ্ধাৰণ কৰা হৈছে।

**৭.১৮** চৰকাৰী কৰ্মচাৰীসকলৰ বাবে 'আপোন ঘৰ', 'আপোন বাহন', 'অভিনন্দন' আৰু বীমা সমৰ্থন আঁচনিৰ দৰে কল্যাণমূলক পদক্ষেপসমূহে কৰ্মচাৰী আৰু তেওঁলোকৰ পৰিয়ালক অৰ্থপূৰ্ণ সাহায্য আগবঢ়াইছে। এই পদক্ষেপসমূহৰ ওপৰত ভিত্তি কৰি মোৰ চৰকাৰে এক ভাৰসাম্যপূৰ্ণ আৰু বিত্তীয়ভাৱে বহনক্ষম ৰূপত কৰ্মচাৰী কল্যাণমূলক ব্যৱস্থাসমূহ শক্তিশালী কৰি তোলাৰ কাম অব্যাহত ৰাখিব।

**৭.১৯** অসমক ভাৰতৰ 'পূবৰ প্ৰৱেশদ্বাৰ' আৰু উত্তৰ-পূবৰ এক প্ৰধান বিকাশৰ ইঞ্জিন হিচাপে গঢ়ি তোলাৰ লক্ষ্যৰে মোৰ চৰকাৰে ৫ লাখ কোটি টকাৰ বিনিয়োগেৰে 'অসম গতি শক্তি মাষ্টাৰ প্লেন' ৰূপায়ণ কৰাৰ প্ৰস্তাৱ দিছে। অহা পাঁচ বছৰত ৰাজ্যখনৰ যোগাযোগ ব্যৱস্থা, লজিষ্টিক, নগৰীয়া আন্তঃগাঁথনি আৰু অৰ্থনৈতিক কৰিডৰত বৃহৎ বিনিয়োগৰ জৰিয়তে অসমৰ কৌশলগত সুবিধাসমূহ সুদৃঢ় কৰাৰ ওপৰত গুৰুত্ব প্ৰদান কৰা হ'ব।

**৭.২০** ভৱিষ্যতৰ দৰমহা সংশোধনী আৰু কৰ্মচাৰী কল্যাণৰ সৈতে সম্পৰ্কিত উপযুক্ত ব্যৱস্থাসমূহো মোৰ চৰকাৰে বিত্তীয় বহনক্ষমতা আৰু চৰকাৰী সেৱা প্ৰদান ব্যৱস্থাক শক্তিশালী কৰাৰ সামগ্ৰিক উদ্দেশ্যৰ সৈতে সংগতি ৰাখি বিবেচনা কৰিব।

## ৮. জাতি, মাটি আৰু ভেটি সুৰক্ষা : উমৈহতীয়া দেৱানী বিধি আৰু খিলঞ্জীয়া লোকসকলৰ জীৱন, জীৱিকা আৰু চাকৰিৰ সুৰক্ষা

৮.১ মোৰ চৰকাৰ অসমৰ জনসাধাৰণ, বিশেষকৈ ৰাজ্যখনৰ জনজাতীয়, খিলঞ্জীয়া আৰু অন্যান্য সুৰক্ষিত সম্প্ৰদায়ৰ পৰিচয়, ভূমিৰ অধিকাৰ, নিৰাপত্তা আৰু সাংবিধানিক স্বার্থ সুৰক্ষিত কৰিবলৈ দৃঢ় প্ৰতিজ্ঞা। শেহতীয়া বছৰবোৰত গ্ৰহণ কৰা সিদ্ধান্তমূলক পদক্ষেপসমূহৰ ওপৰত ভিত্তি কৰি অহা পাঁচ বছৰত খিলঞ্জীয়াৰ অধিকাৰ আৰু জনসংখ্যাৰ সুৰক্ষাৰ বাবে আইনী তথা প্ৰশাসনিক পৰিকাঠামো অধিক শক্তিশালী কৰাৰ ওপৰত গুৰুত্ব আৰোপ কৰা হ'ব।

৮.২ অবৈধ অনুপ্ৰৱেশকাৰীসকলক চিনাক্ত কৰা আৰু তেওঁলোকক ঘূৰাই পঠিওৱাৰ প্ৰক্ৰিয়া দ্ৰুত কৰিবলৈ 'ইমিগ্ৰেণ্টছ (এক্সপালচন ফ্ৰম আছাম) এক্ট, ১৯৫০' বলবৎ কৰাৰ বাবে ফলপ্ৰসূ পদক্ষেপ গ্ৰহণ কৰা হ'ব। ৰাজ্যখনৰ জনসংখ্যাৰ ভাৰসাম্যতা আৰু সামাজিক-সাংস্কৃতিক পৰিৱেশ ৰক্ষা কৰিবলৈ মোৰ চৰকাৰে আইনগত আৰু ধাৰাবাহিক ব্যৱস্থা গ্ৰহণ অব্যাহত ৰাখিব।

৮.৩ মোৰ চৰকাৰ কেন্দ্ৰীভূত উন্নয়নমূলক পদক্ষেপ আৰু উন্নত আন্তঃগাঁথনিৰ জৰিয়তে সীমান্তৱৰ্তী অঞ্চলত বসবাস কৰা লোকসকলৰ সামাজিক-অৰ্থনৈতিক অৱস্থা আৰু জীৱন ধাৰণৰ মান উন্নত কৰিবলৈ প্ৰতিশ্ৰুতিবদ্ধ। ভাইৱেণ্ট ভিলেজ প্ৰগ্ৰেম-২-ৰ অধীনত চলি থকা প্ৰচেষ্টাসমূহৰ ওপৰত ভিত্তি কৰি ভাৰত-বাংলাদেশ আৰু ভাৰত-ভূটান সীমান্তৰ ১৪০খন কৌশলগতভাৱে গুৰুত্বপূৰ্ণ সীমান্ত গাঁও সামৰি মোৰ চৰকাৰে সীমান্ত অঞ্চলসমূহক অধিক শক্তিশালী কৰিব। ইয়াৰ বাবে সীমান্তৰ সন্ধাননা কাৰ্যসূচী, সীমা দৰ্শন পদক্ষেপ, গ্ৰামীণ জীৱিকাৰ প্ৰসাৰৰ বাবে স্মাৰ্ট মাৰ্কেট হাব স্থাপন, আন্তঃৰাজ্যিক সীমান্ত অঞ্চলত ২৪ টা পুখিৰুঁৱাল নিৰ্মাণ আৰু উন্নত আন্তঃগাঁথনি, নাগৰিক সুবিধা, ডিজিটেল সংযোগ আৰু জনসেৱাৰ সৈতে সাতখন সীমান্ত গাঁওক স্মাৰ্ট/আদৰ্শ গাঁও হিচাপে বিকশিত কৰা হ'ব। এই পদক্ষেপসমূহে অন্তৰ্ভুক্তিমূলক বিকাশ, স্থিতিস্থাপকতা আৰু ৰাজ্যৰ উন্নয়নৰ গতিপথৰ সৈতে সীমান্তৱৰ্তী সম্প্ৰদায়সমূহৰ শক্তিশালী সমন্বয় সাধনত সহায় কৰিব।

৮.৪ মোৰ চৰকাৰে জনজাতীয় আৰু খিলঞ্জীয়া লোকসমূহৰ পৰম্পৰাগত অধিকাৰ, ৰীতি-নীতি আৰু সামাজিক প্ৰতিষ্ঠানসমূহক সম্পূৰ্ণৰূপে সুৰক্ষিত কৰি উমৈহতীয়া দেৱানী বিধি প্ৰণয়ন আৰু কাৰ্যকৰী কৰাৰ দিশত কাম কৰিব। ইয়াৰ উদ্দেশ্য হ'ল অসমৰ খিলঞ্জীয়া সমাজৰ অনন্য সাংস্কৃতিক ঐতিহ্য আৰু পৰম্পৰাগত ব্যৱস্থাক সংৰক্ষণ কৰি সমতা আৰু ন্যায় নিশ্চিত কৰা।

৮.৫ খিলঞ্জীয়া লোকৰ ভূমিৰ ওপৰত অবৈধ বেদখল, সংগঠিত আন্তঃসীমান্ত গৰু সৰবৰাহ আৰু সামাজিক সম্প্ৰীতি, ৰাজহুৱা শৃংখলা আৰু বৈধ শাসনৰ বাবে ক্ষতিকাৰক আন কাৰ্যকলাপসমূহ নিয়ন্ত্ৰণ কৰিবলৈ বিধায়িনী আৰু প্ৰশাসনিক ব্যৱস্থাসমূহ অধিক শক্তিশালী কৰা হ'ব। লগতে, দুৰ্বল শ্ৰেণীৰ যুৱক-যুৱতীসকলক উগ্ৰপন্থী প্ৰভাৱৰ পৰা সুৰক্ষিত কৰিবলৈ আৰু সাংবিধানিক মূল্যবোধ, সামাজিক সংহতি তথা ৰাষ্ট্ৰীয় ঐক্য প্ৰসাৰ কৰিবলৈ এটা নিৰ্দিষ্ট 'কাউন্টাৰ-ৰেডিকেলাইজেশ্যন চেল' গঠন কৰা হ'ব।

৮.৬ চৰকাৰে নাগৰিকৰ সুৰক্ষা, মহিলাৰ নিৰাপত্তা আৰু শান্তি তথা ৰাজহুৱা শৃংখলা বজাই ৰখাৰ ওপৰত সৰ্বোচ্চ গুৰুত্ব প্ৰদান কৰিছে। বিগত বছৰবোৰত আৰক্ষী আৰু আভ্যন্তৰীণ নিৰাপত্তাত অৰ্জন কৰা উল্লেখযোগ্য সাফল্যৰ ভেটিত পৰৱৰ্তী পৰ্যায়ত আধুনিকীকৰণ, জনসাধাৰণৰ অংশগ্ৰহণ আৰু প্ৰযুক্তি-নিৰ্ভৰ আৰক্ষী ব্যৱস্থাৰ ওপৰত গুৰুত্ব আৰোপ কৰা হ'ব।

৮.৭ মহিলা আৰক্ষী থানা, মহিলা হেল্প ডেস্ক, পিংক পেট্ৰলিং আৰু ২৪ ঘণ্টাই মহিলা সুৰক্ষা হেল্পলাইনৰ জৰিয়তে মহিলা-কেন্দ্ৰিক আৰক্ষী পদক্ষেপসমূহ অধিক শক্তিশালী কৰা হ'ব। নিচায়ুক্ত দ্ৰব্যৰ বিৰুদ্ধে যুঁজখন এক নিৰ্দিষ্ট 'এন্টি-নাৰ্কোটিকছ টাঙ্ক ফ'ৰ্চ' আৰু 'নিচা মুক্ত অসম অভিযান'-ৰ সম্প্ৰসাৰণৰ জৰিয়তে তীব্ৰতৰ কৰা হ'ব।

৮.৮ মোৰ চৰকাৰে ৰাজ্যখনত দীৰ্ঘস্থায়ী শান্তি আৰু সুস্থিতা নিশ্চিত কৰিবলৈ বিভিন্ন শান্তি চুক্তিৰ ধাৰাবাহিক ৰূপায়ণৰ লগতে আত্মসমৰ্পণ কৰা কেডাৰসকলৰ পুনৰ সংস্থাপন, দক্ষতা বিকাশ আৰু সামাজিক-অৰ্থনৈতিক সংহতিৰ ব্যৱস্থা অব্যাহত ৰাখিব। চৰকাৰে অসমৰ স্বাধীনতা সংগ্ৰামীসকলে আগবঢ়োৱা ত্যাগৰ প্ৰতি গভীৰ শ্ৰদ্ধা জ্ঞাপন কৰে আৰু জাতিৰ প্ৰতি তেওঁলোকৰ অমূল্য অৱদানৰ স্বীকৃতি স্বৰূপে তেওঁলোকৰ উত্তৰসূৰীসকলৰ বাবে বিশেষ কল্যাণমূলক পদক্ষেপ গ্ৰহণ কৰিব।

৮.৯ চৰকাৰখন বিশেষকৈ ৰাজ্যখনৰ খিলঞ্জীয়া, জনজাতীয় আৰু দুৰ্বল সম্প্ৰদায়ৰ লোকসকলৰ বাবে নিৰাপদ, স্বচ্ছ আৰু ন্যায়সংগত ভূমি স্বত্ব নিশ্চিত কৰিবলৈ প্ৰতিশ্ৰুতিবদ্ধ। যোৱা পাঁচ বছৰত ভূমি শাসন ব্যৱস্থাত সাধন কৰা প্ৰধান সংস্কাৰসমূহে ভূমিৰ অধিকাৰ সুৰক্ষিত কৰা আৰু ভূমি সম্পৰ্কীয় সেৱাসমূহত জনসাধাৰণৰ সুগমতা উন্নত কৰাৰ বাবে এক শক্তিশালী ভেটি প্ৰস্তুত কৰিছে।

৮.১০ মিছন বসুন্ধাৰৰ অধীনত ৩.৫৬ লাখৰো অধিক পৰিয়ালক ৪.৫৩ লাখ বিঘা মাটিৰ ওপৰত স্বত্বাধিকাৰীৰ অধিকাৰ প্ৰদান কৰা হৈছে। এই উল্লেখযোগ্য সফলতাৰ ওপৰত ভিত্তি কৰি, পৰৱৰ্তী পৰ্যায়ত ব্যাপক সংস্কাৰ, দ্ৰুততৰ সেৱা প্ৰদান আৰু প্ৰযুক্তিনিৰ্ভৰ ভূমি প্ৰশাসন ব্যৱস্থাৰ ওপৰত গুৰুত্ব আৰোপ কৰা হ'ব।

৮.১১ মোৰ চৰকাৰে ভূমি তথ্য সমূহৰ ডিজিটেলকৰণ আৰু AI-সক্ষম তথা GIS-ভিত্তিক প্ৰযুক্তিৰ সহায়ত বিজ্ঞানসন্মত পুনৰজৰীপৰ লগতে উন্নত ভূমি মূল্যায়ন ব্যৱস্থাৰ জৰিয়তে সমগ্ৰ ভূমি ব্যৱস্থাপনাৰ পৰিসৰ আধুনিকীকৰণৰ প্ৰস্তাৱ আগবঢ়াইছে। এই পদক্ষেপসমূহে নাগৰিকসকলৰ বাবে অধিক স্বচ্ছতা, শুদ্ধতা, কাৰ্যক্ষমতা আৰু সহজ উপলব্ধকৰণ নিশ্চিত কৰাত সহায় কৰিব।

৮.১২ চৰকাৰে অতিৰিক্ত ৩.২ লাখ চাহ বাগিচাৰ পৰিয়ালক ভূমিৰ অধিকাৰ প্ৰদানৰ প্ৰচেষ্টা অব্যাহত ৰাখিব, একে সময়তে জনজাতীয় আৰু খিলঞ্জীয়া জনগোষ্ঠীৰ অধিকাৰ আৰু স্বাৰ্থৰ সম্পূৰ্ণ সুৰক্ষা নিশ্চিত কৰা হ'ব। সামূহিক ভূমিৰ সুৰক্ষা আৰু সংৰক্ষিত তথা পৰিৱেশগতভাৱে সংবেদনশীল অঞ্চলত অবৈধ দখল ৰোধৰ ক্ষেত্ৰতো বিশেষ গুৰুত্ব অব্যাহত থাকিব।

৮.১৩ সত্ৰ আয়োগ গঠনেৰে অসম সত্ৰ সংৰক্ষণ আৰু উন্নয়ন আয়োগ আইন, ২০২৫ কাৰ্যকৰী কৰা হ'ব, যাতে সত্ৰৰ ভূমি আৰু বৈষ্ণৱ সাংস্কৃতিক ঐতিহ্যৰ সুৰক্ষা,

পুনৰুদ্ধাৰ আৰু সংৰক্ষণ নিশ্চিত হয়। মোৰ চৰকাৰে অসমৰ আধ্যাত্মিক, সাংস্কৃতিক আৰু সভ্যতাৰ প্ৰতিষ্ঠানসমূহ ভৱিষ্যৎ প্ৰজন্মৰ বাবে সংৰক্ষণ কৰিবলৈ প্ৰতিশ্ৰুতিবদ্ধ।

**৮.১৪** মোৰ চৰকাৰ স্বচ্ছ, যোগ্যতাভিত্তিক আৰু প্ৰযুক্তিনিৰ্ভৰ নিয়োগ ব্যৱস্থাৰ জৰিয়তে জনসেৱা প্ৰদান শক্তিশালী কৰাৰ ক্ষেত্ৰত প্ৰতিশ্ৰুতিবদ্ধ। বিগত পাঁচ বছৰত ১.৬৪ লাখৰ অধিক চৰকাৰী চাকৰি প্ৰদান কৰা হৈছে, যিয়ে সঁহাৰিমূলক আৰু নাগৰিকমুখী শাসন ব্যৱস্থাৰ এক শক্তিশালী ভেটি গঢ়ি তুলিছে।

**৮.১৫** এই সফলতাৰ ওপৰত ভিত্তি কৰি, মোৰ চৰকাৰে আগলুক পাঁচ বছৰত অতিৰিক্ত দুই লাখ চৰকাৰী চাকৰি প্ৰদানৰ প্ৰস্তাৱ আগবঢ়াইছে। একে সময়তে, সমগ্ৰ ৰাজ্যজুৰি বৃহৎ ব্যক্তিগত বিনিয়োগৰ কাৰ্যকৰীকৰণ বাস্তৱায়িত হৈ থকাৰ ফলত খনন, উৎপাদন আৰু সেৱা খণ্ডত ব্যাপক নিয়োগৰ সুযোগ সৃষ্টি হোৱাৰ সম্ভাৱনা আছে।

**৮.১৬** অসমৰ যুৱসমাজক ৰাজ্যৰ বিকাশমান অৰ্থনৈতিক ৰূপান্তৰৰ মূল অংশীদাৰ হিচাপে গঢ়ি তুলিবলৈ চৰকাৰে দক্ষতা বিকাশ, ঔদ্যোগিক বিকাশ আৰু বিনিয়োগ প্ৰসাৰৰ ওপৰত গুৰুত্ব অব্যাহত ৰাখিব।

## **৯. বানসুৰক্ষা, খহনীয়া-সহনশীল আৰু জলবায়ু-প্ৰস্তুতি অসম**

**৯.১** চৰকাৰে বানসুৰক্ষা, খহনীয়া-সহনশীল আৰু জলবায়ু-সহনশীল অসম গঢ়ি তোলাৰ লক্ষ্য লৈ এক ৰূপান্তৰমূলক পদক্ষেপ গ্ৰহণ কৰিছে। বিগত কেইবছৰত মথাউৰি শক্তিশালীকৰণ, নদীৰ পাৰ সুৰক্ষা, জলচ্ছেদ ব্যৱস্থাপনা আৰু দুৰ্যোগ প্ৰতিৰোধৰ ক্ষেত্ৰত বৃহৎ বিনিয়োগে ৰাজ্যজুৰি দীৰ্ঘম্যাদী পানী আৰু জলবায়ু সুৰক্ষাৰ এক শক্তিশালী ভেটি গঢ়ি তুলিছে।

**৯.২** এই গতি অব্যাহত ৰাখি, আগলুক পাঁচ বছৰত ১৮,০০০ কোটি টকাৰ অধিক বিনিয়োগৰ দৃষ্টিভঙ্গীৰে প্ৰস্তাৱিত বানমুক্ত অসম মিছন ৰূপায়ণৰ ওপৰত গুৰুত্ব দিয়া হ'ব। এই মিছনে আধুনিক মথাউৰি, মথাউৰি শক্তিশালীকৰণ, উন্নত জলধাৰা ব্যৱস্থা, খহনীয়া নিয়ন্ত্ৰণ আৰু জলবায়ু-সহনশীল পৰিকাঠামোৰ জৰিয়তে সুসংগঠিত বান নিয়ন্ত্ৰণ নিশ্চিত কৰিব। ইয়াৰ লগতে প্ৰধান নদীসমূহৰ পুনৰুদ্ধাৰ আৰু সুৰক্ষাৰ বাবে এক বৃহৎ নদী পুনৰুদ্ধাৰন মিছনো গ্ৰহণ কৰা হ'ব।

**৯.৩** চৰকাৰে কৃষিক্ষেত্ৰৰ সহনশীলতা বৃদ্ধি আৰু Vulnerable Landscapes সুৰক্ষাৰ বাবে মাটি আৰু পানী সংৰক্ষণ শক্তিশালী কৰাৰ ক্ষেত্ৰতো প্ৰতিশ্ৰুতিবদ্ধ। ডব্লিউডিচি-পিএমকেএছওৱাই আৰু গ্ৰাম্য আন্তঃগাঁথনি উন্নয়ন পুঁজিৰ অধীনত বৃহৎ পৰিসৰৰ জলাচ্ছেদ উন্নয়ন, বৰষুণৰ পানীৰ ওপৰত নিৰ্ভৰশীল অঞ্চল উন্নয়ন, পাহাৰীয়া জিলাসমূহত নিজৰা (Spring) পুনৰুদ্ধাৰীতকৰণ আৰু ভূমি ব্যৱস্থাপনা পদক্ষেপে কৃষকসকলক উল্লেখযোগ্যভাৱে উপকৃত কৰিছে আৰু সমগ্ৰ অসমতে জলবায়ু সহনশীলতা বৃদ্ধি কৰিছে।

**৯.৪** আন্তঃৰাষ্ট্ৰীয় জল পৰিবহণৰ সংযোগ আৰু অৰ্থনৈতিক সা-সুবিধা শক্তিশালী কৰিবলৈ নদীৰ পাৰ সুৰক্ষাৰ বাবে বাঁহ-ভিত্তিক জৈৱ-প্ৰযুক্তিৰ সমাধান, দুৰ্যোগ প্ৰশমন প্ৰকল্পৰ সম্প্ৰসাৰণ আৰু ৰাষ্ট্ৰীয় জলপথ-২-ৰ বিন্ধ্যনসন্মত উন্নয়নসহ পাৰিপাৰ্শ্বিক সুলভ আৰু প্ৰযুক্তিভিত্তিক সংৰক্ষণৰ পদক্ষেপৰ ওপৰত বিশেষ গুৰুত্ব প্ৰদান কৰা হ'ব। এই পদক্ষেপসমূহে জীৱিকা সুৰক্ষা, প্ৰাকৃতিক সম্পদ সংৰক্ষণ আৰু অসমৰ বাবে এক

জলবায়ু-সহনশীল ভৱিষ্যৎ গঢ়ি তোলাত গুৰুত্বপূৰ্ণ ভূমিকা পালন কৰিব বুলি আশা কৰা হৈছে।

## ১০. কৃষক কল্যাণ আৰু গ্রামোন্নয়ন - চৰকাৰৰ মূল কাৰ্যসূচীৰ অভিকেন্দ্ৰ হিচাপে অব্যাহত থাকিব

১০.১ চৰকাৰে কৃষক কল্যাণ শক্তিশালীকৰণ কৰা, উৎপাদনশীলতা বৃদ্ধি কৰা আৰু এক সহনশীল কৃষিভিত্তিক অৰ্থনীতি গঢ়ি তোলাৰ ক্ষেত্ৰত প্ৰতিশ্ৰুতিবদ্ধ। বিগত পাঁচ বছৰত বিত্তীয় সহায়, যান্ত্ৰিকীকৰণ, জলসিঞ্চন আৰু বজাৰ সৃষ্টিৰ ক্ষেত্ৰত বৃহৎ বিনিয়োগে ৰাজ্যজুৰি কৃষি বিকাশৰ এক শক্তিশালী ভেটি গঢ়ি তুলিছে।

১০.২ এই অগ্ৰগতিৰ ওপৰত ভিত্তি কৰি, আগলুক পাঁচ বছৰত মোৰ চৰকাৰে অধিক যান্ত্ৰিকীকৰণ, জলবায়ু-সহনশীল কৃষি, বহুমুখীকৰণ আৰু জলসিঞ্চন তথা পোষ্ট-হাৰ্ভেষ্ট পৰিকাঠামোৰ সম্প্ৰসাৰণৰ ওপৰত গুৰুত্ব দিব। প্ৰধানমন্ত্ৰী ফচল বিমা যোজনাৰ অধীনত শস্য বীমা কভাৰেজ বৃদ্ধি কৰা হৈছে, আনহাতে মুখ্যমন্ত্ৰী কৃষি সা-সঁজুলি যোজনাৰ অধীনত যোগ্য ক্ষুদ্ৰ আৰু উপলব্ধ কৃষকসকলক বছৰি ১১,০০০ টকাৰ সহায় আগবঢ়োৱা হ'ব। ধান, মাকৈ আৰু সৰিয়হৰ নূন্যতম সমৰ্থিত মূল্যৰ লগতে এফপিঅ'এফপিচি শক্তিশালীকৰণেৰে গ্ৰাম্য আয় বৃদ্ধিৰ ধাৰা অব্যাহত থাকিব।

১০.৩ ডিজিটেল কৃষি মিছন, ডিজিটেল কৃষক আইডি আৰু প্ৰাকৃতিক কৃষিৰ প্ৰচাৰৰ দৰে প্ৰযুক্তিনিৰ্ভৰ সংস্কাৰে অসমৰ আধুনিক কৃষিৰ ভিত্তি স্থাপন কৰিছে। অসম কৃষি উন্নয়ন অভিযান, এগ্ৰোভলটাইক কৃষি, বিজ্ঞানসন্মত বহুতৰপীয়া পদ্ধতি আৰু ডিজিটেল কৃষিৰ উৎকৰ্ষতাৰ কেন্দ্ৰৰ দৰে পদক্ষেপে উৎপাদনশীলতা, বজাৰ প্ৰৱেশাধিকাৰ আৰু কৃষকৰ সহনশীলতা অধিক উন্নত কৰিব।

১০.৪ মোৰ চৰকাৰ অসমৰ জলসিঞ্চন খণ্ডক এক জলবায়ু-সহনশীল আৰু বহনক্ষম ব্যৱস্থালৈ ৰূপান্তৰ কৰাৰ ক্ষেত্ৰতো প্ৰতিশ্ৰুতিবদ্ধ। AI, GIS, Remote Sensing, LiDAR Mapping আৰু SCADA ব্যৱস্থাৰ দৰে উন্নত প্ৰযুক্তি অধিক পৰিমাণে ব্যৱহাৰ কৰি জলসিঞ্চন কভাৰেজ বৃদ্ধি আৰু জল সম্পদৰ দক্ষ ব্যৱস্থাপনা নিশ্চিত কৰা হ'ব।

১০.৫ মৎস্য খণ্ডত অসমে উল্লেখযোগ্য অগ্ৰগতি লাভ কৰিছে; ২০২৫-২৬ চলিত বৰ্ষত মৎস্য উৎপাদন ৩৩%ৰ অধিক বৃদ্ধি পাই ৫.৫৪ লাখ মেট্ৰিক টনত উপনীত হৈছে। এই গতি অব্যাহত ৰাখি, বৈজ্ঞানিক কৃষি, আৰ্দ্ৰভূমি উন্নত ব্যৱহাৰ আৰু অধিক শক্তিশালী মৎস্য পৰিকাঠামোৰ জৰিয়তে উৎপাদন ১০ লাখ মেট্ৰিক টনলৈ বৃদ্ধি কৰাৰ লক্ষ্য লোৱা হৈছে।

১০.৬ Hatcheries, cold chain, Integrated Fish Landing Centers আৰু AI-driven মাছ বজাৰৰ দৰে প্ৰকল্পসমূহ মূল্য সংযোজন আৰু বিপণন উন্নত কৰিবলৈ শক্তিশালী কৰা হৈছে। চৰকাৰে মৎস্য উদ্যোগী, মহিলাৰ অংশগ্ৰহণ আৰু মৎস্যভিত্তিক পৰ্যটনকো উৎসাহিত কৰিব। ইয়াৰ লগতে দীৰ্ঘম্যাদী খণ্ডীয় বিকাশৰ বাবে “অসম মৎস্য আৰু কৃষি নীতি ২০২৬-৩১” আৰম্ভ কৰা হ'ব।

১০.৭ মোৰ চৰকাৰ গাখীৰ উৎপাদনত আত্মনিৰ্ভৰতা লাভ কৰাৰ ক্ষেত্ৰতো সমানে প্ৰতিশ্ৰুতিবদ্ধ। ৰাষ্ট্ৰীয় দুগ্ধ উন্নয়ন ব'ৰ্ডৰ সহযোগিতাত চলি থকা দুগ্ধ সংস্কাৰৰ ওপৰত ভিত্তি কৰি, গাখীৰ উৎপাদন দৈনিক ৩৩.৫ লাখ লিটাৰৰ পৰা ৫৭ লাখ

লিটাৰলৈ বৃদ্ধি কৰাৰ লক্ষ্য স্থিৰ কৰা হৈছে। দুগুণ, হাঁহ-কুকুৰা পালন, গাহৰি পালন আৰু ছাগলী পালনৰ ক্ষেত্ৰত কৰা সহায়ে গ্ৰাম্য জীৱিকা আৰু গ্ৰাম্য অৰ্থনীতি অধিক শক্তিশালী কৰিব।

**১০.৮** “সহকাৰ সে সমৃদ্ধি” দৃষ্টিভংগীৰ অধীনত সামগ্ৰিক বিকাশ আৰু সমাজভিত্তিক অৰ্থনৈতিক উন্নয়নৰ এক মুখ্য আধাৰ (pillar) হিচাপে চৰকাৰে সমবায় খণ্ডক অধিক শক্তিশালী কৰি যাব। স্বচ্ছতা, শাসন আৰু সমবায় সম্প্ৰসাৰণৰ ক্ষেত্ৰত সংস্কাৰৰ ওপৰত ভিত্তি কৰি, আগন্তুক পাঁচ বছৰত আধুনিকীকৰণ, প্ৰযুক্তি সংযোজন আৰু সমবায় পৰিসৰৰ সম্প্ৰসাৰণৰ ওপৰত গুৰুত্ব আৰোপ কৰা হ’ব।

**১০.৯** “এখন গাঁও-এখন সমবায়”, যুৱ-নেতৃত্বাধীন যৌথ সমবায় কৃষি আৰু পিএচিএছ-ৰ জৰিয়তে ঋণ সহায়ৰ দৰে পদক্ষেপসমূহ সম্প্ৰসাৰণ কৰি গ্ৰাম্য উদ্যোগ আৰু স্ব-নিয়োগ শক্তিশালী কৰা হ’ব। দুগুণ, মৎস্য আৰু কৃষি সমবায়সমূহক গাঁও পৰ্যায়ৰ পৰিকাঠামো, শীতল ভঁৰালৰ সুবিধা, AI-সক্ষম পশুপালন সহায় ব্যৱস্থা আৰু পিএচিএছ-ক কৃষি সেৱা কেন্দ্ৰলৈ ৰূপান্তৰৰ জৰিয়তে অধিক শক্তিশালী কৰা হ’ব।

**১০.১০** মহিলা-নেতৃত্বাধীন সমবায়, নগৰ সমবায়, বেংকিং আৰু পৰিৱেশ-ভিত্তিক পৰ্যটন, পৰিবহণ আৰু হোমষ্টে-ভিত্তিক সমবায়ৰ প্ৰচাৰৰ ওপৰত বিশেষ গুৰুত্ব আৰোপ কৰা হ’ব, যাতে সমগ্ৰ ৰাজ্যতে অধিক শক্তিশালী, আত্মনিৰ্ভৰ আৰু অন্তৰ্ভুক্তিমূলক সমবায় পৰিসৰ গঢ়ি তোলা যায়।

## **১১. পঞ্চায়ত, গ্ৰাম্য ৰূপান্তৰ আৰু মহিলা-নেতৃত্বাধীন উন্নয়ন**

**১১.১** পঞ্চায়ত আৰু গ্ৰাম্য উন্নয়ন বিভাগে শক্তিশালী স্থানীয় শাসন, বহনক্ষম জীৱিকা, মহিলা সবলীকৰণ আৰু প্ৰযুক্তিনিৰ্ভৰ জনসেৱা প্ৰদানৰ জৰিয়তে সমৃদ্ধ, অন্তৰ্ভুক্তিমূলক, সহনশীল আৰু আত্মনিৰ্ভৰ গ্ৰাম্য অসম গঢ়ি তোলাৰ ক্ষেত্ৰত প্ৰতিশ্ৰুতিবদ্ধ। বিগত কেইবছৰত গ্ৰাম্য বাসগৃহ, জীৱিকা সৃষ্টি, ডিজিটেল শাসন আৰু সমূহীয়া-নেতৃত্বাধীন উন্নয়নৰ (community-led development) ক্ষেত্ৰত গ্ৰহণ কৰা মুখ্য পদক্ষেপসমূহে ৰাজ্যজুৰি সামগ্ৰিক গ্ৰাম্য ৰূপান্তৰৰ এক শক্তিশালী ভিত্তি সৃষ্টি কৰিছে।

**১১.২** এই গতি অব্যাহত ৰাখি, আগন্তুক পাঁচ বছৰত পাঁচবছৰীয়া কাৰ্য পৰিকল্পনা আৰু ASRLM Vision 2031-ৰ দ্ৰুত ৰূপায়ণৰ ওপৰত গুৰুত্ব আৰোপ কৰা হ’ব, যাতে গ্ৰাম্য অসমৰ জীৱনমান আৰু অৰ্থনৈতিক সুযোগ উন্নত হয়। খোৱাপানী, অনাময়, ৰন্ধন গেছ, বিদ্যুৎ আৰু সৌৰ শক্তিৰ সুবিধা সংযোজিত কৰি প্ৰধানমন্ত্ৰী আৱাস যোজনা-গ্ৰামীণৰ অধীনত ৭.২ লাখৰো অধিক গ্ৰামীণ গৃহ সম্পূৰ্ণ কৰাতো আমাৰ মুখ্য অগ্ৰাধিকাৰৰ বিষয় হৈ থাকিব। চাহ বাগিচা অঞ্চল, চৰ-চাপৰি এলেকা, আওহতীয়া গাঁও আৰু দুৰ্বল সম্প্ৰদায়ৰ ওপৰত বিশেষ গুৰুত্ব অব্যাহত থাকিব, যাতে সুসম আৰু অন্তৰ্ভুক্তিমূলক উন্নয়ন নিশ্চিত হয়।

**১১.৩** চৰকাৰে সমন্বয়ভিত্তিক উন্নয়ন আৰ্হি আৰু নিয়োগ সৃষ্টিমূলক কাৰ্যসূচীৰ জৰিয়তে বহনক্ষম জীৱিকা আৰু গ্ৰাম্য পৰিকাঠামো অধিক শক্তিশালী কৰি আছে। আগন্তুক “বিকশিত ভাৰত - গেৰান্টি ফৰ ৰোজগাৰ এণ্ড আজীৱিকা মিছন (ভিবি-জি আৰএম জি)” গ্ৰাম্য জীৱিকা, durable asset creation আৰু অসমৰ গ্ৰাম্য অঞ্চলসমূহত বহনক্ষম অৰ্থনৈতিক সুযোগ অধিক শক্তিশালী কৰিব। মৎস্য, দুগুণ, গাহৰি

পালন, উদ্যান শস্য, বাঁহ, মৌ উৎপাদন আৰু কৃষিভিত্তিক উদ্যোগৰ দৰে সমন্বিত জীৱিকা কাৰ্যকলাপৰ লগতে অমৃত সৰোবৰ আৰু জলবায়ু-সহনশীল সামূহিক সম্পদ উন্নয়নে গ্ৰাম্য আয় আৰু পৰিৱেশগত বহনক্ষমতাৰ উল্লেখযোগ্য উন্নতি আনিব বুলি আশা কৰা হৈছে।

**১১.৪** ডিজিটেল গ্ৰাম পঞ্চায়ত, নৱীকৰণযোগ্য শক্তিৰ গ্ৰহণ আৰু মহিলা-নেতৃত্বাধীন গ্ৰাম্য উদ্যোগৰ ওপৰত বিশেষ গুৰুত্ব আৰোপ কৰা হৈছে। ই-গভৰ্ণেন্স ব্যৱস্থা, এআই-সক্ষম নিৰীক্ষণ, অনলাইন নাগৰিক সেৱা আৰু ডিজিটেল সামাজিক সুৰক্ষা বিতৰণৰ সম্প্ৰসাৰণে তৃণমূল পৰ্যায়ত দক্ষতা আৰু জবাবদিহিতা বৃদ্ধি কৰিব। একে সময়তে, অসম ৰাজ্যিক গ্ৰাম্য জীৱিকা মিছন ভিছন ২০৩১-ৰ অধীনত আত্ম সহায়ক গোট-নেতৃত্বাধীন উদ্যোগ, অসমী ৰুৰেল মাৰ্ট, বিত্তীয় অন্তৰ্ভুক্তি আৰু “লাথপতি বাইদেউ” সৃষ্টিৰ দৰে পদক্ষেপসমূহে সমগ্ৰ অসমতে মহিলা সবলীকৰণ আৰু গ্ৰাম্য উদ্যোগক অধিক শক্তিশালী কৰিব।

## **১২. সুস্থ অসম, শিক্ষিত অসম : ভৱিষ্যতৰ বাবে মানৱ সম্পদ নিৰ্মাণ :**

**১২.১** সুস্থ, দক্ষ আৰু ভৱিষ্যতৰ বাবে সাজু অসমৰ বুনীয়াদ শক্তিশালী কৰিবলৈ স্বাস্থ্য প্ৰযত্ন, চিকিৎসা, শিক্ষা আৰু গুণগত শিক্ষা শক্তিশালীকৰণৰ বাবে চৰকাৰ প্ৰতিশ্ৰুতিবদ্ধ হৈ আছে। বিগত বছৰ সমূহত স্বাস্থ্য আন্তঃগাঁথনি, স্বাস্থ্য প্ৰতিষ্ঠান, বিদ্যালয় আৰু ডিজিটেল শিক্ষাৰ দিশত দীৰ্ঘস্থায়ী বিনিয়োগে সমগ্ৰ ৰাজ্যজুৰি মানৱ সম্পদ উন্নয়নৰ দিশত এক শক্তিশালী বুনীয়াদ সৃষ্টি কৰিছে।

**১২.২** স্বাস্থ্যৰ প্ৰধান সূচকসমূহৰ ক্ষেত্ৰত উল্লেখনীয় প্ৰগতি লাভ কৰা হৈছে। অসমৰ মাতৃ মৃত্যুৰ হাৰ ১৯৫ ৰ পৰা ১১০ লৈ আৰু শিশু মৃত্যুৰ হাৰ ৩৬ ৰ পৰা ৩০ হ্রাস পাইছে। এই অগ্ৰগতিৰ ওপৰত ভিত্তি কৰি, অহা পাঁচটা বছৰত সাৰ্বজনীন প্ৰাতিষ্ঠানিক প্ৰসৱ, জৰুৰীকালীন মাতৃ আৰু শিশু স্বাস্থ্যসেৱাৰ সম্প্ৰসাৰণ, সাৰ্বজনীন প্ৰতিষেধক প্ৰদান আৰু 'অসম শিশু সুৰক্ষা অভিযান' আদি পদক্ষেপৰ জৰিয়তে স্পৰ্শকাতৰ অঞ্চলসমূহত লক্ষ্যভিত্তিক হস্তক্ষেপৰ ওপৰত গুৰুত্ব আৰোপ কৰা হ'ব। বিনামূলীয়া এইচ.পি.ভি. ভেকচিন প্ৰদানৰ জৰিয়তে প্ৰতিৰোধমূলক স্বাস্থ্যসেৱা, চাহ বাগিচাৰ চিকিৎসালয়সমূহক 'আয়ুষ্মান আৰোগ্য মন্দিৰ' লৈ উন্নীত কৰা আৰু যোগ ধাৰণাকে প্ৰমুখ্য কৰি মহিলাৰ নেতৃত্বত স্বাস্থ্য সজাগতা কাৰ্যসূচীসহ বিভিন্ন কল্যাণমূলক পদক্ষেপৰ প্ৰসাৰণৰ ওপৰতো বিশেষ গুৰুত্ব প্ৰদান কৰা হ'ব।

**১২.৩** চৰকাৰে সমগ্ৰ ৰাজ্যখনতে চিকিৎসা শিক্ষা আৰু উন্নত স্বাস্থ্য আন্তঃগাঁথনিৰ ব্যাপক সম্প্ৰসাৰণৰ কামো হাতত লৈছে। অসমে চিকিৎসা মহাবিদ্যালয়ৰ সংখ্যা সাতখনৰ পৰা চৈধ্যখনলৈ অৰ্থাৎ দুগুণ বৃদ্ধি কৰিছে। আনহাতে একাধিক জিলাত নতুন প্ৰতিষ্ঠান আৰু চুপাৰ-স্পেচিয়েলিটি চিকিৎসালয় গঢ়ি তোলা হৈছে। গুৱাহাটী চিকিৎসা মহাবিদ্যালয়ৰ পুনৰ উন্নয়ন, প্ৰাগজ্যোতিষপুৰ চিকিৎসা মহাবিদ্যালয় স্থাপন আৰু বিশেষায়িত স্বাস্থ্যসেৱাৰ সম্প্ৰসাৰণে অহা পাঁচ বছৰত স্বাস্থ্যসেৱাৰ উপলব্ধতা যথেষ্ট বৃদ্ধি কৰিব বুলি আশা কৰা হৈছে।

**১২.৪** উদ্ভাৱন-চালিত স্বাস্থ্যসেৱা আৰু প্ৰযুক্তি-নিৰ্ভৰ চিকিৎসা প্ৰণালীৰ ওপৰতো বিশেষ গুৰুত্ব আৰোপ কৰা হৈছে। ভাৰতৰ প্ৰথমটো বিস্তৃত হাব-এণ্ড-স্পেক কেৰাৰ কেয়াৰ

মডেল, প্ৰস্তুত চৰকাৰী প্ৰ'টন খেৰাপী কেন্দ্ৰ, এআই-সক্ষম ৰোগ নিৰ্ণয় প্ৰণালী আৰু থলুৱা চিকিৎসা প্ৰযুক্তিৰ দৰে পদক্ষেপসমূহে অসমক এই অঞ্চলটোত স্বাস্থ্যসেৱাৰ উদ্ভাৱন আৰু উন্নত চিকিৎসা গৱেষণাৰ এক উদীয়মান কেন্দ্ৰ হিচাপে প্ৰতিষ্ঠা কৰিছে।

**১২.৫** আধুনিক আন্তঃগাঁথনি, গুণগত শিক্ষণ আৰু ভৱিষ্যতৰ বাবে উপযোগী দক্ষতাৰ জৰিয়তে বিদ্যালয় আৰু উচ্চ শিক্ষাৰ ৰূপান্তৰ সাধনৰ বাবেও চৰকাৰ সমানেই প্ৰতিশ্ৰুতিবদ্ধ। ডিজিটেল শিক্ষণ আৰু শৈক্ষিক আন্তঃগাঁথনিৰ শেহতীয়া সংস্কাৰসমূহৰ ওপৰত ভিত্তি কৰি পৰৱৰ্তী পৰ্যায়ত 'মুখ্যমন্ত্ৰীৰ আদৰ্শ বিদ্যালয়' আঁচনিৰ অধীনত ১,০০০ খন মাধ্যমিক বিদ্যালয়ৰ উন্নীতকৰণ আৰু ষ্টেম (STEM) শিক্ষাৰ ওপৰত বিশেষ গুৰুত্ব আৰোপ কৰি এখন 'শিক্ষা মহানগৰী' গঢ়ি তোলাৰ ওপৰত গুৰুত্ব দিয়া হ'ব।

**১২.৬** শিক্ষাৰ্থীসকলক অনাগত সুযোগ আৰু ভৱিষ্যতৰ কেৰিয়াৰৰ বাবে প্ৰস্তুত কৰি তুলিবলৈ দক্ষতাভিত্তিক শিক্ষণ, বৃত্তিমূলক শিক্ষা, ডিজিটেল সাক্ষৰতা, সমালোচনাত্মক চিন্তা আৰু ছাত্ৰ-শিক্ষকৰ অনুপাতৰ উন্নতি সাধনৰ ওপৰতো অধিক গুৰুত্ব আৰোপ কৰা হ'ব। উচ্চ শিক্ষাৰ ক্ষেত্ৰত চৰকাৰে ৰাষ্ট্ৰীয় শিক্ষানীতিৰ সৈতে সংগতি ৰাখি ষ্টেম প্ৰতিষ্ঠান, গৱেষণামূলক পৰিৱেশতন্ত্ৰ, ঔদ্যোগিক-শৈক্ষিক সহযোগিতা আৰু বিশ্বস্তৰৰ শৈক্ষিক কাৰ্যসূচীসমূহ শক্তিশালী কৰি যাব।

**১২.৭** দক্ষতামুখী পাঠ্যক্ৰম, বিদেশী ভাষাৰ অন্তৰ্ভুক্তিকৰণ, নিয়োগযোগ্যতা-সংলগ্ন কাৰ্যসূচী আৰু আন্তঃৰাষ্ট্ৰীয় শৈক্ষিক অংশীদাৰিত্বই অসমৰ শৈক্ষিক পৰিৱেশক অধিক শক্তিশালী কৰিব আৰু ৰাজ্যৰ যুৱ প্ৰজন্মক এক দ্ৰুতগতিত পৰিৱৰ্তনশীল তথা পৰস্পৰ সংযুক্ত বিশ্বত নেতৃত্ব বহন কৰিবলৈ সাজু কৰি তুলিব।

## **১৩. মাতৃ, শিশুৰ লালন-পালন আৰু পুষ্টিগত সুৰক্ষা**

**১৩.১** মোৰ চৰকাৰে উন্নত পুষ্টি, স্বাস্থ্যসেৱা, খাদ্য সুৰক্ষা আৰু সামাজিক সুৰক্ষা ব্যৱস্থাৰ জৰিয়তে মহিলা আৰু শিশু কল্যাণক শক্তিশালী কৰাৰ ওপৰত গুৰুত্ব আৰোপ কৰি আহিছে। বিগত কেইবছৰমানৰ ভিতৰত অংগনবাড়ী সেৱা, মাতৃ স্বাস্থ্যসেৱা, পুষ্টি সহযোগিতা আৰু কল্যাণমূলক আঁচনি প্ৰদানৰ ক্ষেত্ৰত হোৱা ব্যাপক সংস্কাৰে সমগ্ৰ ৰাজ্যখনতে সামগ্ৰিক মানৱ উন্নয়নৰ বাবে এক শক্তিশালী ভেটি গঢ়ি তুলিছে।

**১৩.২** এই অগ্ৰগতিৰ ওপৰত ভিত্তি কৰি অহা পাঁচটা বছৰত আদৰ্শ অংগনবাড়ী কেন্দ্ৰৰ সম্প্ৰসাৰণ আৰু ২০,০০০ কেন্দ্ৰত 'পোষণ বাটিকা' স্থাপনৰ জৰিয়তে প্ৰাৰম্ভিক বাল্যকালৰ লালন-পালন, প্ৰাথমিক শিক্ষণ আৰু পুষ্টিগত সুৰক্ষা শক্তিশালী কৰাৰ ওপৰত গুৰুত্ব প্ৰদান কৰা হ'ব। প্ৰধানমন্ত্ৰী মাতৃ বন্দনা যোজনাৰ অধীনত সাৰ্বজনীন অন্তৰ্ভুক্তিকৰণ, লক্ষ্যভিত্তিক প্ৰসাৰ কাৰ্যসূচী আৰু গৰ্ভৱতী তথা দুগ্ধপান কৰোৱা মাতৃসকলৰ বাবে 'সঞ্জীৱনী পুষ্টি কিট'ৰ দৰে পুষ্টিজনক সা-সুবিধা সুলভ কৰাৰ জৰিয়তে মাতৃ আৰু শিশু স্বাস্থ্যসেৱাৰ ওপৰতো অধিক গুৰুত্ব আৰোপ কৰা হ'ব।

**১৩.৩** মোৰ চৰকাৰে ৰাষ্ট্ৰীয় খাদ্য সুৰক্ষা আইন আৰু প্ৰধানমন্ত্ৰী গৰীব কল্যাণ অন্ন যোজনাৰ ফলপ্ৰসূ ৰূপায়ণৰ জৰিয়তে স্পৰ্শকাতৰ পৰিয়ালসমূহৰ বাবে খাদ্য সুৰক্ষা আৰু কল্যাণমূলক সাহায্য শক্তিশালী কৰি যাব। 'অন্ন সেৱা দিন' আৰু 'ৱান নেচন ৱান

ৰেচন কাৰ্ড'ৰ অধীনত প্ৰযুক্তি-নিৰ্ভৰ সংস্কাৰে ৰাজহুৱা বিতৰণ ব্যৱস্থাত স্বচ্ছতা, স্থানান্তৰযোগ্যতা আৰু দক্ষতা আৰু অধিক বৃদ্ধি কৰিব।

**১৩.৪** মহিলাৰ কল্যাণ, স্বচ্ছ শক্তিৰ উপলব্ধতা আৰু সংহত পুষ্টিৰ ক্ষেত্ৰত সহযোগিতামূলক ব্যৱস্থাৰ ওপৰতো বিশেষ গুৰুত্ব প্ৰদান কৰা হ'ব। কৰ্মৰত মহিলা হোষ্টেলসমূহ কাৰ্যক্ষমকৰণ, প্ৰধানমন্ত্ৰী উজ্জ্বলা যোজনাৰ অধীনত এল.পি.জি. সংযোগৰ সম্প্ৰসাৰণ আৰু বিকেন্দ্ৰীকৃত ন্যূনতম সমৰ্থন মূল্যভিত্তিক ক্ৰয় প্ৰণালীৰ শক্তিশালীকৰণৰ ফলত সমগ্ৰ ৰাজ্যতে পৰিয়াল কল্যাণ, কৃষকৰ উপাৰ্জন আৰু পুষ্টিগত সুৰক্ষা অধিক উন্নত হ'ব।

## **১৪. খোৱাপানী, অনাময়, বন আৰু বহনক্ষম উন্নয়ন**

**১৪.১** চৰকাৰে সমগ্ৰ অসমতে সুৰক্ষিত খোৱাপানী, উন্নত অনাময় ব্যৱস্থা আৰু পৰিৱেশজনিত বহনক্ষমতা নিশ্চিত কৰিবলৈ প্ৰতিশ্ৰুতিবদ্ধ। বিগত কেইবছৰমানৰ ভিতৰত জল জীৱন মিছনৰ অধীনত বৃহৎ সফলতা লাভ কৰা হৈছে। ইতিমধ্যে ৫৯ লাখতকৈও অধিক গ্ৰাম্য পৰিয়ালক কাৰ্যক্ষম ঘৰুৱা নল সংযোগ প্ৰদান কৰা হৈছে আৰু ইয়াৰ দ্বাৰা গ্ৰাম্য অসমৰ প্ৰায় ৮২% সামৰি লোৱা হৈছে।

**১৪.২** এই ভেটিৰ ওপৰত ভিত্তি কৰি অহা পাঁচটা বছৰত ২০২৮ চনৰ ভিতৰত গ্ৰামাঞ্চলত খোৱাপানী যোগানৰ সাৰ্বজনীনতা নিশ্চিত কৰাৰ লগতে অনাময়, আৱৰ্জনা ব্যৱস্থাপনা আৰু সেউজ আন্তঃগাঁথনি ব্যৱস্থাসমূহ শক্তিশালী কৰাৰ ওপৰত গুৰুত্ব দিয়া হ'ব। এক পৰিষ্কাৰ, স্বাস্থ্যকৰ আৰু প্ৰদূষণমুক্ত অসম গঢ়ি তোলাৰ বাবে নিৰ্মাণ আৰু ধ্বংসাৱশেষ আৱৰ্জনা ব্যৱস্থাপনা, সংকুচিত বায়'গেছ আৰু বৃত্তীয় অৰ্থনীতিৰ পদ্ধতিসমূহৰ ওপৰত বিস্তৃত নীতি প্ৰৱৰ্তন কৰা হ'ব।

**১৪.৩** শক্তিশালী সংৰক্ষণমূলক পদক্ষেপ আৰু বহনক্ষম পৰিৱেশৰ বাবে উপযুক্ত প্ৰশাসনৰ জৰিয়তে বনাঞ্চল, বন্যপ্ৰাণী আৰু জৈৱ-বৈচিত্ৰ্যৰ সুৰক্ষা তথা পুনৰুদ্ধাৰৰ বাবে চৰকাৰ দৃঢ়ভাৱে সংকল্পবদ্ধ। বনভূমি বেদখলৰ বিৰুদ্ধে চলি থকা অভিযান নতুন উদ্যমেৰে অব্যাহত থাকিব। লগতে বনানীকৰণ, জৈৱ-বৈচিত্ৰ্য সংৰক্ষণ আৰু বন পৰিৱেশতন্ত্ৰৰ সুৰক্ষা শক্তিশালী কৰিবলৈ এখন নতুন 'অসম বন নীতি' প্ৰণয়ন কৰা হ'ব আৰু 'অৰণ্য মিছন'ৰ শুভাৰম্ভ কৰা হ'ব।

**১৪.৪** বন্যপ্ৰাণী চিকাৰৰ বিৰুদ্ধে শূন্য সহনশীলতা, 'গজ মিত্ৰ' আঁচনিৰ সম্প্ৰসাৰণ তথা প্ৰযুক্তি-নিৰ্ভৰ সংৰক্ষণ প্ৰণালীৰ জৰিয়তে মানুহ-হাতীৰ সংঘাত হ্ৰাস কৰা আৰু যোগ্য হিতাধিকাৰীসকলৰ বাবে বন অধিকাৰ আইন ৰূপায়ণৰ ওপৰত বিশেষ গুৰুত্ব আৰোপ কৰা হ'ব। একে সময়তে বাঁহ, অগৰু, বেত, অকাঠী বনজ সামগ্ৰী, ৰেচম উদ্যোগ-সংলগ্ন বনাঞ্চল আৰু কাৰ্বন ক্ৰেডিট পদক্ষেপৰ প্ৰসাৰে সেউজ জীৱিকা, পৰিৱেশ-অনুকূল উদ্যোগ আৰু বহনক্ষম গ্ৰাম্য অৰ্থনৈতিক বিকাশত সহায় কৰিব।

**১৪.৫** অসমক প্ৰাকৃতিক সংৰক্ষণ আৰু বহনক্ষম উন্নয়নৰ এক অগ্ৰণী আদৰ্শ হিচাপে প্ৰতিষ্ঠা কৰিবলৈ প্ৰকৃতিভিত্তিক পৰ্যটন, বন্যপ্ৰাণী শিক্ষা আৰু সংৰক্ষণ সজাগতাৰো সম্প্ৰসাৰণ কৰা হ'ব।

## ১৫. পথ, দলং আৰু বিদ্যুৎ আন্তঃগাঁথনিৰ দ্ৰুত বিকাশ: অসমৰ অৰ্থনীতিৰ চালিকা শক্তি

১৫.১ যোগাযোগ ব্যৱস্থাৰ উন্নতি সাধন, অৰ্থনৈতিক বিকাশৰ খৰতকীয়াকৰণ আৰু জীৱন ধাৰণৰ মানদণ্ড উন্নত কৰাৰ বাবে মোৰ চৰকাৰে পথ, দলং আৰু ৰাজহুৱা আন্তঃগাঁথনি শক্তিশালী কৰাত সৰ্বোচ্চ অগ্ৰাধিকাৰ দি আহিছে। বিগত কেইবছৰমানৰ ভিতৰত ঘাইপথ, দলং, নগৰীয়া যাতায়াত আৰু প্ৰাতিষ্ঠানিক আন্তঃগাঁথনিৰ ক্ষেত্ৰত কৰা বৃহৎ বিনিয়োগে অসমৰ দীৰ্ঘম্যাদী ৰূপান্তৰৰ বাবে এক শক্তিশালী ভেটি গঢ়ি তুলিছে।

১৫.২ এই গতিশীলতাৰ ওপৰত ভিত্তি কৰি অহা পাঁচটা বছৰত সমগ্ৰ ৰাজ্যখনতে কৌশলগত সংযোগ আন্তঃগাঁথনিৰ ব্যাপক সম্প্ৰসাৰণ দেখিবলৈ পোৱা যাব। গুৱাহাটী-উত্তৰ গুৱাহাটী সংযোগী দলঙৰ দৰে যুগান্তকাৰী আন্তঃগাঁথনি প্ৰকল্পই ইতিমধ্যে অসমৰ যাতায়াত ব্যৱস্থাৰ ৰূপ সলনি কৰিছে। আনহাতে ধুবুৰী-ফুলবাৰী দলং, পলাশবাৰী-শুৱালকুছি দলং, গুৱাহাটী ৰিং ৰোড, কাজিৰঙা এলিভেটেড কৰিডৰ, যোৰহাট-মাজুলী দলং, গহপুৰ-নুমলীগড় পানীৰ তলৰ ৰেল-তথা-পথ সুৰংগ আৰু শিলচৰ হাই-স্পীড কৰিডৰকে ধৰি বৰ্তমান অব্যাহত থকা বৃহৎ পদক্ষেপসমূহে আঞ্চলিক আৰু ৰাষ্ট্ৰীয় পৰ্যায়ৰ যোগাযোগ ব্যৱস্থাক লক্ষণীয়ভাৱে শক্তিশালী কৰিব।

১৫.৩ পি.এম.জি.এছ.ৱাই.-IV, 'আছাম ৰেজিলিয়েন্ট ৰুৰেল ব্ৰীজ প্ৰোগ্ৰাম' আৰু ধ্বজাবাহী আঁচনি 'অসম মালা'ৰ জৰিয়তে গ্ৰাম্য সংযোগ ব্যৱস্থাই বিশেষ গুৰুত্ব লাভ কৰি থাকিব। ইয়াৰ সমান্তৰালভাৱে, 'মুখ্যমন্ত্ৰীৰ পকী পথ নিৰ্মাণ আঁচনি' আৰু নগৰীয়া পথ উন্নয়ন কাৰ্যসূচীৰ দৰে আঁচনিয়ে গাঁও আৰু নগৰ উভয় অঞ্চলতে পৰিবহণ আন্তঃগাঁথনি আৰু অধিক শক্তিশালী কৰিব। প্ৰধান চহৰ আৰু নগৰসমূহত উৰণ সেতু আৰু ৰেলৱে অভাৱব্ৰীজ নিৰ্মাণৰ কামো যান-জঁট হ্ৰাস কৰা আৰু যাতায়াত ব্যৱস্থা সুচল কৰাৰ উদ্দেশ্যে অব্যাহত থাকিব।

১৫.৪ অসমৰ দ্ৰুতবৰ্ধমান উন্নয়নমূলক আকাংক্ষাক সঁহাৰি জনাই চৰকাৰে ক্ৰীড়া, প্ৰশাসনিক, স্বাস্থ্য আৰু শিক্ষা আন্তঃগাঁথনিৰ সম্প্ৰসাৰণৰ কামো বৃহৎ পৰিসৰত হাতত লৈছে। প্ৰধান ক্ৰীড়া প্ৰকল্পসমূহৰ পুনৰ উন্নয়ন, চিকিৎসা মহাবিদ্যালয়, বিশ্ববিদ্যালয়, অভিযান্ত্ৰিক মহাবিদ্যালয়, আদৰ্শ আৱাসিক বিদ্যালয় আৰু সংহত চৰকাৰী কাৰ্যালয় কমপ্লেক্স নিৰ্মাণকে ধৰি বিভিন্ন প্ৰকল্পই অহা পাঁচ বছৰত ৰাজহুৱা সেৱা প্ৰদান আৰু মানৱ সম্পদৰ বিকাশক যথেষ্ট শক্তিশালী কৰিব বুলি আশা কৰা হৈছে।

১৫.৫ উৎপাদন ক্ষমতা, বিদ্যুৎ বিতৰণ আন্তঃগাঁথনি আৰু নবীকৰণযোগ্য শক্তিৰ ক্ষেত্ৰত বৃহৎ বিনিয়োগৰ জৰিয়তে অসমক এক উদ্ধৃত বিদ্যুৎ উৎপাদনকাৰী ৰাজ্য হিচাপে গঢ়ি তোলাৰ ওপৰতো চৰকাৰে সমানেই গুৰুত্ব আৰোপ কৰিছে। তাপবিদ্যুৎ, জলবিদ্যুৎ আৰু সৌৰশক্তি প্ৰকল্পসমূহৰ শেহতীয়া অগ্ৰগতিৰ ওপৰত ভিত্তি কৰি পৰৱৰ্তী পৰ্যায়ত দীৰ্ঘম্যাদী শক্তি সুৰক্ষা নিশ্চিত কৰা আৰু ৰাজ্যখনৰ দ্ৰুত গতিত বৃদ্ধি পোৱা বিদ্যুতৰ চাহিদা পূৰণ কৰাৰ ওপৰত গুৰুত্ব দিয়া হ'ব।

১৫.৬ চাপৰত প্ৰস্তুৱিত ৩,২০০ মেগাৱাটৰ তাপবিদ্যুৎ প্ৰকল্প, নামনি কপিলী জলবিদ্যুৎ প্ৰকল্প, কাৰ্বি লাংপি মধ্যম-II জলবিদ্যুৎ প্ৰকল্প আৰু কেইবাটাও সৌৰশক্তি প্ৰকল্পকে

ধৰি প্ৰধান শক্তি আন্তঃগাঁথনিমূলক পদক্ষেপসমূহে অসমৰ বিদ্যুৎ উৎপাদন ক্ষমতা বৃদ্ধি পৰিমাণে বৃদ্ধি কৰিব আৰু ৰাজ্যখনৰ দীৰ্ঘম্যাদী শক্তি সুৰক্ষা শক্তিশালী কৰিব বুলি আশা কৰা হৈছে। ইয়াৰ সমান্তৰালভাৱে, 'প্ৰধানমন্ত্ৰী সূৰ্য ঘৰ: মুষ্ট বিজুলী যোজনা'ৰ অধীনত ৰুফটপ ছ'লাৰৰ সম্প্ৰসাৰণে অনাগত বছৰবোৰত অসমক স্বচ্ছ, সুলভ আৰু বহনক্ষম শক্তিৰ দিশলৈ অগ্ৰসৰ হোৱাত ক্ষিপ্ৰতা প্ৰদান কৰিব।

## ১৬. উদ্যোগ, উদ্বাৰন আৰু বিনিয়োগ: অসমৰ পৰৱৰ্তী বিকাশৰ মূল আধাৰ

১৬.১ ষ্টাৰ্ট-আপ, উদ্যমিতা, এম.এছ.এম.ই., দক্ষতা বিকাশ আৰু বৃহৎ বিনিয়োগে সন্মিলিতভাৱে অসমৰ অৰ্থনৈতিক বৃদ্ধিৰ পৰৱৰ্তী পৰ্যায়টোক গতি প্ৰদান কৰিব। বিগত কেইবছৰমানৰ ভিতৰত, 'মুখ্যমন্ত্ৰীৰ আত্মনিৰ্ভৰ অসম অভিযান', 'অসম এম.এছ.এম.ই. উদগনি নীতি' আৰু 'এডভাণ্টেজ আছাম ২.০'-ৰ যুগান্তকাৰী সফলতাই উদ্যোগ-চালিত বিকাশ, ঔদ্যোগিক সম্প্ৰসাৰণ আৰু কৰ্মসংস্থাপন সৃষ্টিৰ বাবে এক শক্তিশালী ভেটি গঢ়ি তুলিছে।

১৬.২ এই গতিশীলতাৰ ওপৰত ভিত্তি কৰি অহা পাঁচটা বছৰত উদ্বাৰন, উৎপাদন, ষ্টাৰ্ট-আপ আৰু আত্মসংস্থাপনৰ বাবে এক সজীৱ পৰিৱেশতন্ত্ৰ গঢ়ি তোলাৰ ওপৰত গুৰুত্ব প্ৰদান কৰা হ'ব। এই ক্ষেত্ৰত থকা সুকীয়া 'ইন্স'ভেছন, ইনকিউবেশ্যন আৰু ষ্টাৰ্ট-আপ বিভাগ'টোৱে 'মুখ্যমন্ত্ৰী অক্ষয় যোজনা', উচ্চ শিক্ষা প্ৰতিষ্ঠানসমূহৰ 'প্ৰাতিষ্ঠানিক উদ্বাৰন কোষ' আৰু বাৰ্ষিক ভিত্তিত অনুষ্ঠিত 'অসম ষ্টাৰ্ট-আপ সন্মিলন'ৰ দৰে পদক্ষেপৰ জৰিয়তে অসমৰ উদীয়মান ষ্টাৰ্ট-আপ পৰিৱেশতন্ত্ৰক অধিক শক্তিশালী কৰিব। সেউজ উদ্বাৰন, বহনক্ষম প্ৰযুক্তি, বায়'প্লাষ্টিক আৰু ভৱিষ্যতমুখী উদ্যোগসমূহৰ ওপৰতো বিশেষ গুৰুত্ব আৰোপ কৰা হ'ব।

১৬.৩ উদ্যোগসমূহৰ প্ৰয়োজনীয়তাৰ সৈতে খাপ খোৱা দক্ষতা বিকাশ আৰু উদ্যমিতাজনিত কাৰ্যসূচীৰ জৰিয়তে ভৱিষ্যতৰ বাবে উপযোগী এক কৰ্মবাহিনী গঢ়ি তোলাৰ ক্ষেত্ৰতো চৰকাৰে সমানেই গুৰুত্ব আৰোপ কৰিছে। মঙলদৈত স্থাপিত 'অসম দক্ষতা বিশ্ববিদ্যালয়'ৰ লগতে 'অসম দক্ষতা বিকাশ মিছন', 'সংস্থাপন আৰু কাৰিকৰী প্ৰশিক্ষণ সঞ্চালকালয়' আৰু আধুনিকীকৃত আই.টি.আই.সমূহে ঔদ্যোগিক প্ৰয়োজনীয়তাৰ সৈতে খাপ খোৱাকৈ এক আধুনিক দক্ষতা পৰিৱেশতন্ত্ৰৰ ভেটি স্থাপন কৰিছে।

১৬.৪ অনাগত বছৰবোৰত বৃত্তিমূলক শিক্ষা, উন্নত কাৰিকৰী প্ৰশিক্ষণ আৰু বিশ্ব পৰ্যায়ৰ নিয়োগযোগ্যতাৰ ওপৰত অধিক গুৰুত্ব দিয়া হ'ব। ৰাজ্যজোৰা এক 'দক্ষতা পিয়ল', বিদ্যালয়সমূহত বৃত্তিমূলক বিষয়ৰ অন্তৰ্ভুক্তিকৰণ, গুৱাহাটীত 'সামুদ্ৰিক দক্ষতা বিকাশ কেন্দ্ৰ' স্থাপন আৰু সামূহিক দক্ষতা কেন্দ্ৰসমূহৰ সম্প্ৰসাৰণে কৰ্মবাহিনীৰ প্ৰস্তুতিত অধিক সহায় কৰিব। 'চি.এম. ক্লাইট'-ৰ দৰে আন্তঃৰাষ্ট্ৰীয় নিয়োগ পদক্ষেপ আৰু 'গৰুড'-ৰ অধীনত গিগ্ কৰ্মীসকলৰ বাবে সাহায্য ব্যৱস্থাও সম্প্ৰসাৰণ কৰা হ'ব।

১৬.৫ উদ্যমিতা আৰু আত্মসংস্থাপন অসমৰ বিকাশ নীতিৰ কেন্দ্ৰবিন্দু হৈ থাকিব। 'আত্মনিৰ্ভৰ অসম অভিযান'ৰ অধীনত বিত্তীয় সাহায্য, 'জীৱন প্ৰেৰণা আঁচনি', 'নিযুক্ত শিপিনী' পদক্ষেপ আৰু 'লাথপতি বাইদেউ'ৰ দৰে মহিলা নেতৃত্বাধীন জীৱিকাজনিত কাৰ্যসূচীসমূহে যুৱক-যুৱতী, মহিলা, শিল্পী আৰু পৰম্পৰাগত কৰ্মীসকলক স্বাৱলম্বী সংস্থাপন-সৃষ্টিকাৰী হ'বলৈ সক্ষম কৰি যাব।

১৬.৬ 'এডভান্টেজ আছাম ২.০'-ৰ জৰিয়তে লাভ কৰা বিনিয়োগৰ গতিশীলতাৰ ওপৰত ভিত্তি কৰি চৰকাৰে বৃহৎ পৰিসৰৰ বিনিয়োগ আকৰ্ষণ কৰাৰ লগতে কৰ্মসংস্থাপনৰ সুযোগ সৃষ্টি কৰিবলৈ ঔদ্যোগিক চহৰ, বিশেষ অৰ্থনৈতিক অঞ্চল, লজিষ্টিক হাব আৰু লেণ্ড বেংকসমূহৰ উন্নয়নত অগ্ৰাধিকাৰ দিছে। 'টাটা ছেমিকণ্ডাক্টৰ প্ৰকল্প', 'নামৰূপ এমোনিয়া-ইউৰিয়া প্ৰকল্প' আৰু 'নুমলীগড় শোধনাগাৰ'ৰ সম্প্ৰসাৰণৰ দৰে বৃহৎ প্ৰকল্পসমূহে অহা পাঁচ বছৰত অসমৰ ঔদ্যোগিক ক্ষেত্ৰখনক লক্ষণীয়ভাৱে বৃদ্ধিৰিত কৰিব বুলি আশা কৰা হৈছে।

১৬.৭ আধুনিকীকৰণ, ব্ৰেণ্ডিং আৰু বজাৰ-সংযোগৰ জৰিয়তে চাহ, বাঁহ, কাঁহ-পিতল, অগৰু, মৰাপাট আৰু হস্তশিল্পৰ দৰে পৰম্পৰাগত উদ্যোগ আৰু মূল্য-সংযোজিত খণ্ডসমূহ শক্তিশালী কৰাৰ ওপৰতো বিশেষ গুৰুত্ব দিয়া হ'ব। ইথান'ল অৰ্থনীতি, পেট্ৰ'লিয়াম আৰু পেট্ৰ'কেমিকেলছ, প্ৰতিৰক্ষা উৎপাদন আৰু কৃষি-সংলগ্ন উদ্যোগসহ বিভিন্ন উদীয়মান খণ্ডই অসমক বিনিয়োগ আৰু উৎপাদনৰ এক প্ৰধান কেন্দ্ৰ হিচাপে প্ৰতিষ্ঠা কৰিব।

১৬.৮ ভাৰতৰ 'এক্ট ইষ্ট পলিচী'ৰ অধীনত অসমৰ কৌশলগত ভৌগোলিক অৱস্থিতিৰ সদব্যৱহাৰ কৰি ৰাজ্যখনক উত্তৰ-পূব ভাৰতৰ বিকাশৰ ইঞ্জিন আৰু দক্ষিণ-পূব এচিয়াৰ প্ৰৱেশদ্বাৰ হিচাপে গঢ়ি তোলাৰ প্ৰয়াস অব্যাহত থাকিব। বাণিজ্য আৰু ল'জিষ্টিক আন্তঃগাঁথনিৰ সম্প্ৰসাৰণ, সীমান্ত হাট আৰু আন্তঃৰাষ্ট্ৰীয় বাণিজ্যিক সংযোগে আঞ্চলিক তথা গোলকীয় ক্ষেত্ৰত অসমৰ অৰ্থনৈতিক সম্বন্ধক অধিক শক্তিশালী কৰিব।

১৬.৯ বহনক্ষম উন্নয়ন আৰু ভৱিষ্যত বিকাশৰ চালিকা শক্তি হিচাপে বিজ্ঞান, প্ৰযুক্তি আৰু উদ্ভাৱনৰ সদ ব্যৱহাৰ কৰিবলৈ চৰকাৰ সমানেই প্ৰতিশ্ৰুতিবদ্ধ। অসমৰ প্ৰস্তুৰিত 'আৰ্থ অবজাৰ্ভেশ্যন ছেটেলাইট চিষ্টেম' আৰু 'গুৱাহাটী বায়'টেক পাৰ্ক'ৰ দৰে প্ৰতিষ্ঠানৰ জৰিয়তে উদ্ভাৱন পৰিৱেশতন্ত্ৰৰ সম্প্ৰসাৰণে সমগ্ৰ ৰাজ্যতে প্ৰযুক্তিচালিত প্ৰশাসন, বৈজ্ঞানিক গৱেষণা, ষ্টাৰ্ট-আপ ইনকিউবেশ্যন আৰু উদ্ভাৱন-নিৰ্ভৰ জীৱিকাক অধিক শক্তিশালী কৰিব।

## ১৭. নাগৰিক-কেন্দ্ৰিক নগৰ পৰিৱেশতন্ত্ৰ নিৰ্মাণ

১৭.১ মোৰ চৰকাৰে উন্নত আন্তঃগাঁথনি, অনাময় ব্যৱস্থা, গৃহ নিৰ্মাণ আৰু ডিজিটেল গভৰ্ণেন্সৰ জৰিয়তে সমগ্ৰ অসমত বহনক্ষম, স্থিতিস্থাপক আৰু নাগৰিক-কেন্দ্ৰিক নগৰ পৰিৱেশতন্ত্ৰ গঢ়ি তোলাৰ ক্ষেত্ৰত প্ৰতিশ্ৰুতিবদ্ধ হৈ আছে।

১৭.২ নবীকৰণযোগ্য শক্তিচালিত ষ্ট্ৰীট লাইট স্থাপন, পুৰণি আৱৰ্জনাৰ বৈজ্ঞানিক ব্যৱস্থাপনা, ফিকেল স্লাজ ড্ৰিটমেন্ট সুবিধাৰ সম্প্ৰসাৰণ আৰু ডিজিটেল নাগৰিক সেৱা শক্তিশালীকৰণৰ জৰিয়তে নগৰ বৃদ্ধিৰিত ক্ষেত্ৰত উল্লেখযোগ্য অগ্ৰগতি সাধন কৰা হৈছে।

১৭.৩ AMRUT 2.0-ৰ অধীনত নগৰ স্থানীয় নিকায়সমূহত বিশুদ্ধ খোৱা পানীৰ সুবিধা উন্নত কৰাৰ উদ্দেশ্যে পানী যোগান প্ৰকল্প বৃদ্ধি কৰা হৈছে। একে সময়তে PMAY-U, PM SVANidhi আৰু নগৰীয়া মহিলা উদ্যোগীক সহায়ৰ দৰে পদক্ষেপসমূহে বাসস্থান সুৰক্ষা, জীৱিকা আৰু বিত্তীয় অন্তৰ্ভুক্তিক অধিক শক্তিশালী কৰিছে।

১৭.৪ ব্ৰহ্মপুত্ৰ ৰিভাৰফ্ৰন্ট উন্নয়ন, অত্যাধুনিক নিৰীক্ষণ ব্যৱস্থা আৰু পৰিষ্কৃত চলাচলমূলক পদক্ষেপ আদি মুখ্য নগৰ আন্তঃগাঁথনি প্ৰকল্পসমূহে নগৰ উন্নয়নক অধিক শক্তিশালী কৰিছে।

১৭.৫ মোৰ চৰকাৰে জিআইএছ-ভিত্তিক মাস্টাৰ প্লেন, জলাশয় পুনৰুদ্ধাৰিতকৰণ, বান প্ৰতিৰোধ ব্যৱস্থা, পয়ঃপ্ৰণালী আৰু খোৱা পানী ব্যৱস্থাৰ সম্প্ৰসাৰণ আৰু আধুনিক নগৰ শাসন ব্যৱস্থাৰ জৰিয়তে ভৱিষ্যৎমুখী নগৰ অসম গঢ়াৰ লক্ষ্য আগবঢ়াই নিব।

১৭.৬ বহনক্ষম নগৰ বিকাশ, নগৰ পৰিৱেশতন্ত্ৰ সংৰক্ষণ, সুলভ গৃহ নিৰ্মাণ আৰু স্থিতিস্থাপক আন্তঃগাঁথনি উন্নয়নৰ ওপৰত বিশেষ গুৰুত্ব আৰোপ কৰা হ'ব। ইয়াৰ লগতে গুৱাহাটীৰ মাষ্টাৰ প্লেন ২০৪৫, উপগ্ৰহ নগৰাঞ্চল, স্মাৰ্ট চিটি পদক্ষেপ আৰু সমগ্ৰ নগৰ সেৱা ব্যৱস্থাৰ উন্নয়নৰ দৰে দীৰ্ঘম্যাদী পদক্ষেপসমূহৰ জৰিয়তে সকলো নাগৰিকৰ জীৱনমান উন্নত কৰাৰ প্ৰচেষ্টা চলি থাকিব।

## ১৮. সেউজ চলাচল, জলপথ আৰু সংহত পৰিবহণ আন্তঃগাঁথনি

১৮.১ চৰকাৰখন অসমৰ সমগ্ৰ অঞ্চলজুৰি আধুনিক, অন্তৰ্ভুক্তিমূলক আৰু পাৰিপাৰ্শ্বিক পৰিবহণ ব্যৱস্থা গঢ়ি তোলাৰ ক্ষেত্ৰত প্ৰতিশ্ৰুতিবদ্ধ। বিগত কেইবছৰত পথ, সেতু, নগৰ চলাচল আৰু যোগাযোগ আন্তঃগাঁথনিত বৃহৎ বিনিয়োগে ৰাজ্যখনৰ ৰাজহুৱা পৰিবহণ ব্যৱস্থাৰ ৰূপান্তৰৰ ক্ষেত্ৰত এক শক্তিশালী ভেটি স্থাপন কৰিছে।

১৮.২ এই ধাৰা বজাই ৰাখি আগলুক পাঁচ বছৰত পৰিষ্কৃত, দক্ষ আৰু প্ৰযুক্তি-চালিত ৰাজহুৱা পৰিবহণ ব্যৱস্থাৰ সম্প্ৰসাৰণৰ ওপৰত গুৰুত্ব আৰোপ কৰা হ'ব। পিএম ই – বাছ সেৱা উদ্যোগৰ অধীনত ৩,০০০ খন বৈদ্যুতিক বাছ সংযোজনৰ জৰিয়তে বৈদ্যুতিক চলাচল ব্যৱস্থা অধিক শক্তিশালী কৰা হ'ব। আন্তঃৰাজ্যিক আৰু আন্তঃজিলা বাছ টাৰ্মিনেলসমূহ আধুনিকীকৰণৰ লগতে “এখন জিলা, এটা বাছ প'ৰ্ট” উদ্যোগে যাত্ৰীৰ সুবিধা, আঞ্চলিক সংযোগ আৰু পৰিবহণ দক্ষতা বৃদ্ধি কৰিব। মহিলা যাত্ৰীৰ বাবে আধুনিক সুৰক্ষা ব্যৱস্থাসম্পন্ন গুলপীয়া বাছৰো আৰম্ভ কৰা হ'ব।

১৮.৩ অসমৰ নদীসমূহৰ ব্যাপক কৌশলগত আৰু আৰ্থিক গুৰুত্ব উপলব্ধি কৰি চৰকাৰে আন্তঃৰাষ্ট্ৰীয় জল পৰিবহণ আৰু নদীভিত্তিক আন্তঃগাঁথনি অধিক শক্তিশালী কৰি যাব। গুৱাহাটী, ডিব্ৰুগড় আৰু তেজপুৰত প্ৰস্তাৱিত ৰাটাৰ মেট্ৰ' চিষ্টেমে পৰিৱেশ-অনুকূল আৰু সংহত পৰিবহণ ব্যৱস্থাৰ জৰিয়তে নগৰ চলাচলত এক নতুন দিশ উন্মোচন কৰিব।

১৮.৪ পাণ্ডু, যোগীঘোপা আৰু বগীবিলত সংহত নদী লজিষ্টিক হাব, আধুনিক ফুজ টাৰ্মিনেল আৰু নদী পৰ্যটন আন্তঃগাঁথনিৰ সম্প্ৰসাৰণে ব্ৰহ্মপুত্ৰ আৰু বৰাক নদী ব্যৱস্থাৰ আৰ্থিক আৰু পৰ্যটন সম্ভাৱনাক অধিক বিকশিত কৰিব। একে সময়তে ৰাজ্যৰ জলপথসমূহত সুৰক্ষিত, নিৰ্ভৰযোগ্য আৰু সুশৃংখল ফেৰী সেৱা নিশ্চিত কৰাৰ প্ৰচেষ্টা অব্যাহত থাকিব।

## ১৯. হস্ততাঁত, বস্ত্ৰ আৰু ৰেচম শিল্প : অসমৰ চিৰন্তন শক্তি

১৯.১ হস্ততাঁত, বস্ত্ৰ আৰু ৰেচম শিল্প অসমৰ অন্যতম স্বকীয় সাংস্কৃতিক আৰু আৰ্থিক শক্তি, যি ৰাজ্যখনৰ ঐতিহ্য আৰু পৰিচয়ৰ সৈতে গভীৰভাৱে জড়িত। বিগত পাঁচ বছৰত পৰম্পৰাগত শিপিনীক সহায়, উৎপাদন ব্যৱস্থাৰ আধুনিকীকৰণ আৰু অসমৰ

বিশ্ববিখ্যাত ৰেচম আৰু হস্ততাঁত শিল্পৰ সৈতে জড়িত শিল্পীসকলৰ জীৱিকা শক্তিশালীকৰণৰ বাবে বিভিন্ন পদক্ষেপ গ্ৰহণ কৰা হৈছে।

১৯.২ এই ভেঁটিক অধিক শক্তিশালী কৰি আগলুক পাঁচ বছৰত এক শক্তিশালী ৰাষ্ট্ৰীয় আৰু আন্তঃৰাষ্ট্ৰীয় বজাৰ সংযোগ কৰি অসমক উচ্চ-মূল্যৰ হস্ততাঁত আৰু ৰেচম সামগ্ৰীৰ এক মুখ্য কেন্দ্ৰ হিচাপে গঢ়ি তোলাৰ লক্ষ্য লোৱা হৈছে। ইয়াৰ বাবে মোৰ চৰকাৰে ‘অসম চিল্ক মিছন’ আৰু ‘নিযুক্ত শিপিনী পদক্ষেপ’ আৰম্ভ কৰাৰ প্ৰস্তাৱ দিছে, যাৰ জৰিয়তে পৰম্পৰাগত শিপিনীসকলক আৰ্থিক সহায় আগবঢ়োৱা হ’ব। ইয়াৰ লগতে জিলাসমূহত ‘হস্ততাঁত আদৰ্শ গাঁও’ আৰু ‘সংহত হস্তশিল্প কেন্দ্ৰ’ গঢ়ি তোলা হ’ব। ৱেণ্ডিং, ই-মাৰ্কেট প্লেটফৰ্ম, বাণিজ্য মেলা আৰু কাজিৰঙাত সংহত হস্ততাঁত ৰেচম উদ্যান আৰু শূৱালকুছিত ‘বৃহৎ হস্ততাঁত গোট’ৰ দৰে বৃহৎ প্ৰকল্পসমূহৰ জৰিয়তে অসমৰ হস্ততাঁত আৰু ৰেচম শিল্পক বিশ্বব্যাপী স্বীকৃতি আৰু বজাৰ সুবিধা প্ৰদান কৰা হ’ব।

## ২০. অসম চুক্তি আৰু অসমীয়াৰ পৰিচয় সুৰক্ষা

### মাননীয় সদস্যসকল,

২০.১ মই এই সদনত পুনৰ উল্লেখ কৰিব বিচাৰো যে মোৰ চৰকাৰ ঐতিহাসিক অসম আন্দোলনৰ চেতনাক অটুট ৰাখি আৰু অসম চুক্তিৰ কাৰ্যকৰী ৰূপায়ণৰ জৰিয়তে অসমৰ জনসাধাৰণৰ পৰিচয়, মৰ্যাদা আৰু সাংবিধানিক অধিকাৰ সুৰক্ষিত কৰাৰ ক্ষেত্ৰত সম্পূৰ্ণ প্ৰতিশ্ৰুতিবদ্ধ হৈ আছে। যোৱা কেইবছৰমানৰ পৰা ৬ নং দফাৰ পৰামৰ্শসমূহ কাৰ্যকৰী কৰাৰ দিশত উল্লেখযোগ্য পদক্ষেপ গ্ৰহণ কৰা হৈছে আৰু আন্দোলনৰ সময়ত ক্ষতিগ্ৰস্ত পৰিয়ালসমূহৰ কল্যাণ নিশ্চিত কৰা আৰু অসম আন্দোলনৰ শ্ৰেণীসকলৰ উত্তৰাধিকাৰ আৰু ত্যাগ সংৰক্ষণৰ দিশত উল্লেখযোগ্য পদক্ষেপ গ্ৰহণ কৰা হৈছে।

২০.২ আগলুক পাঁচ বছৰত অসম চুক্তিৰ মুখ্য সমলসমূহ অধিক তৎপৰতাৰে ৰূপায়ণ আৰু অসমৰ ভাষাগত, সাংস্কৃতিক আৰু খিলঞ্জীয়া পৰিচয় সুৰক্ষাৰ ক্ষেত্ৰত অধিক শক্তিশালী ব্যৱস্থা গ্ৰহণ কৰা হ’ব। দফা ৬-ৰ উচ্চস্তৰীয় সমিতিৰ পৰামৰ্শসমূহ ৰূপায়ণৰ বাবে চৰকাৰ সক্ৰিয়ভাৱে কাম কৰি যাব আৰু অসমীয়া জনসাধাৰণৰ অধিকাৰ, ঐতিহ্য আৰু আশা-আকাংক্ষাসমূহ সুৰক্ষিত কৰাৰ বাবে চৰকাৰী ব্যৱস্থাসমূহ অধিক শক্তিশালী কৰা হ’ব।

২০.৩ অসম আন্দোলনৰ ছহিদসকলৰ স্মৃতিত নিৰ্মাণ কৰা ‘ছহিদ স্মাৰক ক্ষেত্ৰ আৰু উদ্যান’ক আধুনিক সংগ্ৰহালয়, লেজাৰ লাইট আৰু শব্দ প্ৰদৰ্শনী, প্ৰেক্ষাগৃহৰ আন্তঃগাঁথনি আৰু অসমৰ চহকী ঐতিহ্য আৰু জৈৱ বৈচিত্ৰ্যক প্ৰতিফলিত কৰিবলৈ চিন্তাশীলভাৱে ডিজাইন কৰা দৃশ্যপটত সৃষ্টিৰ জৰিয়তে ঐতিহাসিক স্মৃতি, জনসচেতনতা আৰু সাংস্কৃতিক গৌৰৱৰ এক প্ৰধান কেন্দ্ৰলৈ ৰূপান্তৰিত হ’ব। অসম আন্দোলনত ক্ষতিগ্ৰস্ত পৰিয়ালসমূহৰ বাবে উচ্চগীকৃত কল্যাণ আৰু পুনৰ সংস্থাপনমূলক পদক্ষেপসমূহো অব্যাহত থাকিব।

## ২১. সংস্কৃতি, ঐতিহ্য, ক্ৰীড়া আৰু পৰ্যটন : বিশ্ব দৰবাৰত অসমৰ পৰিচয়

২১.১ অসমৰ খিলঞ্জীয়া পৰম্পৰা, জনজাতীয় ঐতিহ্য, আধ্যাত্মিক প্ৰতিষ্ঠান, সাহিত্য, কলা আৰু ক্ৰীড়া সংস্কৃতি ৰাজ্যখনৰ অন্যতম শক্তি। বিগত পাঁচ বছৰত আন্তঃগাঁথনি

উন্নয়ন, ঐতিহ্য সংৰক্ষণ আৰু তৃণমূল প্ৰতিভা বিকাশৰ জৰিয়তে এই ক্ষেত্ৰসমূহৰ সংৰক্ষণ, প্ৰসাৰ আৰু আধুনিকীকৰণ কৰিবলৈ প্ৰচেষ্টা হাতত লোৱা হৈছে।

**২১.২** এই ভেটি নিৰ্মাণ কৰি আগলুক পাঁচ বছৰত অসমৰ স্বকীয় সভ্যতাগত পৰিচয় সংৰক্ষণ কৰি ৰাজ্যখনক দেশৰ এক মুখ্য সাংস্কৃতিক, পৰ্যটন আৰু ক্ৰীড়া কেন্দ্ৰ হিচাপে গঢ়ি তোলাৰ লক্ষ্য লোৱা হৈছে। ঐতিহ্যপূৰ্ণ স্থান, সংগ্ৰহালয় আৰু প্ৰত্নতাত্ত্বিক স্থান সংৰক্ষণ আৰু পুনৰুদ্ধাৰৰ লগতে পাণ্ডুলিপি, আৰ্কাইভ নথি আৰু খিলঞ্জীয়া জ্ঞানব্যৱস্থাৰ নথিভুক্তকৰণ আৰু ডিজিটেল সংৰক্ষণৰ ওপৰত গুৰুত্ব আৰোপ কৰা হ'ব। শিৱসাগৰ আৰু কাৰ্বি আংলং-ডিমা হাছাওৰ মেগালিথিক পৰিসৰৰ দৰে ঐতিহাসিক স্থানসমূহক বিশ্বস্বীকৃতি প্ৰদানৰ ক্ষেত্ৰতো বিশেষ গুৰুত্ব দিয়া হ'ব।

**২১.৩** চৰকাৰে খিলঞ্জীয়া আৰু জনজাতীয় বিশ্বাস, পৰম্পৰা আৰু সাংস্কৃতিক প্ৰতিষ্ঠানসমূহ সংৰক্ষণ আৰু প্ৰসাৰৰ বাবে বিভিন্ন পদক্ষেপ অব্যাহত ৰাখিব। ভৱিষ্যত প্ৰজন্মৰ বাবে অসমৰ বৈচিত্ৰ্যময় সাংস্কৃতিক পৰিচয়ক সুৰক্ষা আৰু উদযাপন কৰাটো নিশ্চিত কৰিবলৈ উৎসৱ, সাংস্কৃতিক বিনিময়, সংগ্ৰহালয় আৰু ঐতিহ্য প্ৰকল্পসমূহ সম্প্ৰসাৰণ কৰা হ'ব।

**২১.৪** ক্ৰীড়া ক্ষেত্ৰত বিগত কেইবছৰত ষ্টেডিয়াম, প্ৰশিক্ষণ আন্তঃগাঁথনি আৰু ক্ৰীড়া অনুষ্ঠানত বৃহৎ বিনিয়োগে এক শক্তিশালী ভেটি গঢ়ি তুলিছে। আগলুক পৰ্যায়ত এক বিস্তৃত ক্ৰীড়া নীতিৰ জৰিয়তে ব্লক পৰ্যায়ত ষ্টেডিয়াম, জিলা ক্ৰীড়া একাডেমী নিৰ্মাণ, ক্ৰীড়া বৃত্তি আৰু নিয়মীয়া খেল মহাৰণৰ আয়োজনৰ জৰিয়তে ৰাজ্যজুৰি ক্ৰীড়া সংস্কৃতি অধিক শক্তিশালী কৰা হ'ব।

**২১.৫** পৰ্যটনক আৰ্থিক বিকাশ, নিয়োগ আৰু সাংস্কৃতিক প্ৰসাৰৰ মুখ্য চালিকা শক্তি হিচাপে অধিক বিকশিত কৰা হ'ব। ধাৰ্মিক, আৰ্থিক আৰু সাংস্কৃতিক পৰ্যটনৰ শেহতীয়া পদক্ষেপে আগলুক ৫ বছৰত 'বুদ্ধিষ্ট চাৰ্কিট' শক্তিশালীকৰণ, 'আমাৰ আলহী' গ্ৰাম্য হোমষ্টে, পদক্ষেপৰ প্ৰসাৰ আৰু আধ্যাত্মিক, সাংস্কৃতিক আৰু অনুষ্ঠানভিত্তিক পৰ্যটনৰ বিকাশৰ ওপৰত বিশেষ গুৰুত্ব দিয়া হ'ব। কনচাৰ্ট পৰ্যটন, হেৰিটেজ চাৰ্কিট আৰু সমাজভিত্তিক পৰ্যটন উদ্যোগসমূহেও জীৱিকা আৰু অসমৰ ৰাষ্ট্ৰীয় তথা বিশ্বব্যাপী পৰিচয় অধিক শক্তিশালী কৰিব।

**২১.৬** চৰকাৰে অসমৰ সাংস্কৃতিক উদ্যোগ, চিনেমা, সংগীত, সাহিত্য আৰু সৃজনশীল কলাৰ প্ৰসাৰতো গুৰুত্ব দিব। অসম ঐতিহ্য সংগ্ৰহালয়, আন্তঃৰাষ্ট্ৰীয় সাংস্কৃতিক উৎসৱ, অসমীয়া চিনেমাৰ প্ৰসাৰ, ডিজিটেল সাংস্কৃতিক প্লেটফৰ্ম আৰু শিল্পী কল্যাণ ব্যৱস্থা শক্তিশালীকৰণৰ জৰিয়তে অসমৰ শিল্প-সাংস্কৃতিক উৎকৰ্ষতা বিশ্বব্যাপী পৰিচিত হ'ব।

## **২২. বৰাক উপত্যকা উন্নয়ন : আন্তঃগাঁথনি আৰু যোগাযোগৰ নতুন দিশ**

**২২.১** দশক দশক ধৰি বৰাক উপত্যকাই ইয়াৰ অপৰিসীম আৰ্থ-সামাজিক আৰু সাংস্কৃতিক তাৎপৰ্য্য থকাৰ পিছতো ব্যাপক অৱহেলাৰ অনুভূতি আৰু অপৰ্যাপ্ত উন্নয়নমূলক মনোযোগ কঢ়িয়াই লৈ ফুৰিছিল। এই দীৰ্ঘদিনীয়া উদ্ব্বেগক সন্মান জনাই বৰ্তমান চৰকাৰে কেন্দ্ৰীভূত আৰু অঞ্চল নিৰ্দিষ্ট হস্তক্ষেপৰ জৰিয়তে অঞ্চলটোৰ ভাৰসাম্য আৰু স্বৰাশ্বিত উন্নয়নৰ প্ৰতি নিজৰ শক্তিশালী প্ৰতিশ্ৰুতি পুনৰ দৃঢ় কৰিছে। ২০২৪ চনৰ ডিচেম্বৰ মাহত 'বৰাক উপত্যকা উন্নয়ন বিভাগ'ৰ সৃষ্টিৰে কাছাৰ, হাইলাকান্দি

আৰু শ্ৰীভূমি জিলাৰ সামগ্ৰিক অগ্ৰগতিৰ বাবে এই দিশত এক বৃহৎ প্ৰাতিষ্ঠানিক পদক্ষেপ হিচাপে চিহ্নিত কৰিছিল। এই প্ৰচেষ্টাক আৰু অধিক শক্তিশালী কৰি শিলচৰত 'বৰাক উপত্যকা সচিবালয়' স্থাপনে সমগ্ৰ অঞ্চলটোত অধিক সঁহাৰিজনক শাসন ব্যৱস্থা, উন্নত প্ৰশাসনিক সমন্বয়, কেন্দ্ৰীভূত নীতি নিৰ্ধাৰণ আৰু উন্নয়নমূলক পদক্ষেপসমূহৰ দ্ৰুত ৰূপায়ণৰ ভেটি স্থাপন কৰিছে।

**২২.২** এই পদক্ষেপসমূহ লোৱাৰ লগতে আগলুক পাঁচ বছৰত সমগ্ৰ বৰাক উপত্যকাত আন্তঃগাঁথনি, সংযোগ আৰু জনসেৱা অধিক শক্তিশালী কৰাৰ ওপৰত গুৰুত্ব আৰোপ কৰা হ'ব। স্বাস্থ্য, শিক্ষা আৰু প্ৰশাসনিক আন্তঃগাঁথনি উন্নয়নৰ লগতে ৰাজ্যখনৰ উন্নত কেন্দ্ৰসমূহৰ সৈতে বৰাক উপত্যকাক অধিক সংহত কৰিবলৈ গুৱাহাটী-শিলচৰ হাইস্পীড কৰিডৰ ব্যৱস্থা উন্নত কৰাৰ পদক্ষেপ গ্ৰহণ কৰা হ'ব।

**২২.৩** মোৰ চৰকাৰে শিলচৰত পূৰ্ণাংগ অসম সচিবালয় স্থাপন, শ্ৰীভূমিত এআইআইএমএছ -ৰ এটা ছেটেলাইট কেন্দ্ৰ আৰু ডলুত গ্ৰীণফিল্ড বিমানবন্দৰৰ উন্নয়ন স্বৰাস্থিত কৰাৰ লক্ষ্য লৈছে। এই পদক্ষেপসমূহে সংযোগ, বিনিয়োগ, স্বাস্থ্যসেৱা আৰু আৰ্থিক সুযোগ অধিক শক্তিশালী কৰিব।

## **২৩. সামাজিক ন্যায়, পিছপৰা শ্ৰেণী আৰু ব্যাপক সবলীকৰণ**

**২৩.১** চৰকাৰখন অসমৰ সামাজিক আৰু শিক্ষাগতভাৱে পিছপৰা জনগোষ্ঠীৰ সামাজিক ন্যায়, সম-অধিকাৰ আৰু ব্যাপক উন্নয়নৰ ক্ষেত্ৰত প্ৰতিশ্ৰুতিবদ্ধ। যোৱা কিছুবছৰ ধৰি 'অসম পিছপৰা শ্ৰেণী আয়োগ'-ৰ জৰিয়তে বিভিন্ন জনগোষ্ঠীৰ বহুদিনীয়া দাবীসমূহ পূৰণৰ বাবে বিভিন্ন পদক্ষেপ গ্ৰহণ কৰা হৈছে।

**২৩.২** আগলুক পাঁচ বছৰত অ'বিচি আৰু এমঅ'বিচি শ্ৰেণীৰ অধীনত যোগ্য জনগোষ্ঠীৰ স্বীকৃতি, অন্তৰ্ভুক্তি আৰু কল্যাণমূলক ব্যৱস্থা অধিক স্বৰাস্থিত কৰা হ'ব। কেন্দ্ৰীয় অ'বিচি তালিকাত বিভিন্ন সম্প্ৰদায়ক অন্তৰ্ভুক্ত কৰাৰ বাবে বিভিন্ন পদক্ষেপৰ জৰিয়তে ইতিমধ্যে ব্যাপক অগ্ৰগতি লাভ কৰা হৈছে। 'অসম পিছপৰা শ্ৰেণীৰ আয়োগ'ৰ পৰামৰ্শৰ ভিত্তিত বৰ্তমান আৰু পুৰণি চাহ বাগিছা জনগোষ্ঠীসমূহক এমঅ'বিচি মৰ্যাদা প্ৰদানৰ ক্ষেত্ৰত উল্লেখযোগ্য অগ্ৰগতি সাধন কৰা হৈছে।

**২৩.৩** 'পিছপৰা শ্ৰেণী'ৰ অধীনত অন্তৰ্ভুক্তি বিচৰা বিভিন্ন সম্প্ৰদায়ৰ বাকী থকা দাবীসমূহ সময়মতে পৰীক্ষা আৰু নিষ্পত্তিৰ দিশত চৰকাৰে কাম কৰি যাব, একে সময়তে সমাজৰ পিছপৰা আৰু উপান্ত শ্ৰেণীৰ বাবে শৈক্ষিক সুযোগ, কল্যাণমূলক ব্যৱস্থা, দক্ষতা বিকাশ আৰু আৰ্থ-সামাজিক সবলীকৰণৰ অধিক সুবিধা নিশ্চিত কৰিব।

## **২৪. পাহাৰ, ভৈয়াম আৰু বিশেষ সম্প্ৰদায়ৰ সৰ্বাংগীন উন্নয়ন**

**২৪.১** মোৰ চৰকাৰে অসমৰ সকলো অঞ্চল আৰু জনগোষ্ঠীৰ মাজত ভাৰসাম্য, ব্যাপক আৰু অঞ্চল-নিৰ্দিষ্ট উন্নয়ন সুনিশ্চিত কৰাৰ বাবে আন্তৰিকতাৰে দায়বদ্ধ হৈ থাকিব। যোৱা কেইবছৰমানৰ পৰা চৰকাৰে পাহাৰীয়া অঞ্চল, জনজাতীয় বেলেট, বড়োলেণ্ড প্ৰাদেশিক অঞ্চল আৰু সংখ্যালঘু প্ৰধান অঞ্চলসমূহত কেন্দ্ৰীভূত পদক্ষেপ গ্ৰহণ কৰি সৰ্বাংগীন আৰু সমতাপূৰ্ণ উন্নয়নৰ দিশত এক অটল প্ৰতিশ্ৰুতি প্ৰদান কৰিছে। শক্তিশালী স্বায়ত্তশাসিত পৰিষদ, বিশেষ উন্নয়ন কাৰ্যসূচী আৰু লক্ষ্যভিত্তিক কল্যাণমূলক

পদক্ষেপৰ জৰিয়তে আন্তঃগাঁথনি উন্নত কৰা, জীৱিকাৰ সুযোগ সম্প্ৰসাৰণ, শৈক্ষিক পৰিৱেশ বৃদ্ধি আৰু ঐতিহাসিকভাৱে এই অনগ্ৰসৰ অঞ্চলসমূহত অধিক ফলপ্ৰসূ আৰু সঁহাৰিজনক শাসন ব্যৱস্থা প্ৰদান নিশ্চিত কৰাৰ ক্ষেত্ৰত যথেষ্ট অগ্ৰগতি লাভ কৰা হৈছে।

## ২৪.২ পাৰ্বত্য অঞ্চল উন্নয়ন

শেহতীয়া অগ্ৰগতিৰ ওপৰত ভিত্তি কৰি অহা পাঁচ বছৰত শক্তিশালী আন্তঃগাঁথনি, সংযোগ, স্বাস্থ্যসেৱা, শিক্ষা আৰু জীৱিকাৰ পদক্ষেপৰ জৰিয়তে কাৰ্বি আংলং আৰু ডিমা হাছাওৰ স্বৰ্ভাষিত উন্নয়নৰ ওপৰত গুৰুত্ব আৰোপ কৰা হ'ব। বহনক্ষম অৰ্থনৈতিক বিকাশ আৰু উন্নত জীৱনৰ মান নিশ্চিত কৰাৰ লগতে খিলঞ্জীয়া ধৰ্ম, ভাষা, সাংস্কৃতিক পৰম্পৰা আৰু সামূহিক প্ৰতিষ্ঠানসমূহ সংৰক্ষণৰ ওপৰত বিশেষ গুৰুত্ব অব্যাহত থাকিব।

## ২৪.৩ বড়োলেও প্ৰাদেশিক অঞ্চলৰ কল্যাণ

বড়োলেও প্ৰাদেশিক অঞ্চলত স্বায়ত্তশাসন, শাসন আন্তঃগাঁথনি আৰু আৰ্থ-সামাজিক উন্নয়ন শক্তিশালী কৰাৰ ওপৰত অধিক গুৰুত্ব দি বড়ো চুক্তি, ২০২০ৰ ৰূপায়ণ আৰু অব্যাহত থাকিব। ওদালগুৰিত বিটিচি মিনি সচিবালয় কাৰ্যকৰী কৰাকে ধৰি পথ, দলং আৰু প্ৰশাসনিক আন্তঃগাঁথনিৰ সম্প্ৰসাৰণে শাসন ব্যৱস্থাৰ উন্নয়ন, যোগাযোগ আৰু আঞ্চলিক সমৃদ্ধি অধিক স্বৰ্ভাষিত কৰিব।

## ২৪.৪ চাহ জনজাতি আৰু আদিবাসী সম্প্ৰদায়ৰ কল্যাণ-

চৰকাৰে শিক্ষা, দক্ষতা বিকাশ, স্বাস্থ্যসেৱা, সংস্কৃতি আৰু জীৱিকাৰ ক্ষেত্ৰত সুনিৰ্দিষ্ট পদক্ষেপৰ জৰিয়তে চাহ জনজাতি আৰু আদিবাসী সম্প্ৰদায়ৰ আৰ্থ-সামাজিক সবলীকৰণৰ ওপৰত গুৰুত্ব প্ৰদান কৰা অব্যাহত ৰাখিব। আগলুক বছৰবোৰত জলপানি, সামূহিক আন্তঃগাঁথনি, মহিলাকেন্দ্ৰিক কল্যাণমূলক পদক্ষেপ আৰু চাহ জনজাতিৰ সাংস্কৃতিক ঐতিহ্য সংৰক্ষণৰ বিষয়সমূহে বিশেষ মনোযোগ লাভ কৰি থাকিব।

## ২৪.৫ ভৈয়ামৰ অনুসূচিত জনজাতিৰ কল্যাণ-

শৈক্ষিক সুযোগৰ সম্প্ৰসাৰণ, জীৱিকা নিৰ্বাহৰ সুযোগ সৃষ্টি, বন অধিকাৰ আইন ৰূপায়ণ আৰু স্বায়ত্তশাসিত পৰিষদ তথা উন্নয়ন পৰিষদসমূহ শক্তিশালী কৰাৰ জৰিয়তে ভৈয়ামৰ অনুসূচিত জনজাতিসমূহৰ কল্যাণ আৰু সবলীকৰণৰ বাবে সুনিৰ্দিষ্ট প্ৰয়াস অব্যাহত থাকিব। সৰ্বাংগীন আৰু বহনক্ষম উন্নয়ন নিশ্চিত কৰাৰ সমালোচনাকৈ জনজাতীয় ঐতিহ্য, পৰম্পৰাগত জ্ঞান ব্যৱস্থা আৰু থলুৱা প্ৰথাসমূহ সংৰক্ষণৰ ওপৰত অধিক গুৰুত্ব আৰোপ কৰা হ'ব।

## ২৪.৬ সংখ্যালঘু সম্প্ৰদায়ৰ কল্যাণ আৰু উন্নয়ন-

স্বচ্ছ আৰু প্ৰযুক্তি-নিৰ্ভৰ প্ৰশাসনৰ জৰিয়তে সংখ্যালঘু সম্প্ৰদায়ৰ সৰ্বাংগীন উন্নয়নৰ প্ৰতিও চৰকাৰ সমানেই দায়বদ্ধ। সমগ্ৰ ৰাজ্যতে গৰীয়া, মৰীয়া, দেশী, জোলহা আৰু মাইমল আদি থলুৱা সংখ্যালঘু সম্প্ৰদায়ৰ আৰ্থ-সামাজিক উত্তৰণৰ ওপৰত বিশেষ গুৰুত্ব আৰোপ কৰাৰ লগতে দক্ষতা বিকাশ, জলপানি, জীৱিকাজনিত

সহায়, বাকফ সম্পত্তিৰ সুৰক্ষা আৰু তীৰ্থযাত্ৰীৰ উন্নত সুবিধা আদিৰ সুদৃঢ়কৰণ কৰা অব্যাহত থাকিব।

## ২৫. আধুনিক ন্যায়পালিকা আৰু সহজলভ্য ন্যায় প্ৰদান ব্যৱস্থা-

২৫.১. মোৰ চৰকাৰে দৃঢ়ভাৱে বিশ্বাস কৰে যে এটা শক্তিশালী আৰু স্বতন্ত্ৰ ন্যায়পালিকা হৈছে এক সজীৱ গণতন্ত্ৰৰ আধাৰশিলা আৰু সুশাসনৰ বাবে সঠিক সময়ত লাভ কৰা সুলভ ন্যায় অপৰিহাৰ্য। বিগত কেইবছৰমানৰ ভিতৰত সন্মানীয় গুৱাহাটী উচ্চ ন্যায়ালয়ৰ নিৰ্দেশনাত অসমজুৰি ন্যায়িক আন্তঃগাঁথনিৰ আধুনিকীকৰণ আৰু প্ৰযুক্তি-নিৰ্ভৰ ন্যায় প্ৰদান ব্যৱস্থাৰ সম্প্ৰসাৰণৰ ক্ষেত্ৰত উল্লেখযোগ্য অগ্ৰগতি লাভ কৰা হৈছে। একাধিক জিলাত আদালত চৌহদ আৰু আৱাসিক গৃহসমূহৰ উদ্বোধন তথা দ্ৰুত নিৰ্মাণ কাৰ্যৰ জৰিয়তে ন্যায় প্ৰদানৰ গাঁথনিটোক শক্তিশালী কৰিবলৈ চৰকাৰে বৃহৎ পদক্ষেপ গ্ৰহণ কৰিছে। বিভিন্ন স্থানত নতুন জিলা ন্যায়িক আদালত ভৱন, মহকুমা ন্যায়িক দণ্ডাধীশৰ আদালত আৰু ন্যায়িক বিষয়াসকলৰ বাবে আৱাসিক গৃহ স্থাপন কৰা হৈছে। আনহাতে, ন্যায়িক বিষয়া আৰু সহায়ক কৰ্মচাৰী নিযুক্তিৰ ক্ষেত্ৰত অব্যাহত থকা প্ৰচেষ্টাই ৰাজ্যখনৰ ন্যায়িক ব্যৱস্থাৰ দক্ষতা, সুলভতা আৰু সামগ্ৰিক ক্ষমতা অধিক বৃদ্ধি কৰিছে।

২৫.২. এই ভেটিৰ ওপৰত ভিত্তি কৰি, অহা পাঁচটা বছৰত এটা আধুনিক, নাগৰিক-কেন্দ্ৰিক আৰু প্ৰযুক্তি-চালিত ন্যায়িক পৰিস্থিতিতন্ত্ৰ গঢ়ি তোলাৰ ওপৰত গুৰুত্ব প্ৰদান কৰা হ'ব। উত্তৰ গুৱাহাটীৰ ৰংমহলত নিৰ্মাণ হ'বলগীয়া প্ৰথমটো 'ন্যায়িক নগৰী' ৰ লগতে নতুন আদালত ভৱন, আৱাসিক চৌহদ, স্পৰ্শকাতৰ সাক্ষীৰ বাবে বিশেষ সুবিধা, আইনী সাহায্য কেন্দ্ৰ আৰু এন.ডি.পি.এছ. আদালতসহ বিশেষ আদালতসমূহে ন্যায়িক আন্তঃগাঁথনিক বৃদ্ধি পৰিমাণে শক্তিশালী কৰিব আৰু সমগ্ৰ ৰাজ্যতে ন্যায়ৰ সৰল প্ৰাপ্তিৰ দিশটো উন্নত কৰিব। ৰংমহলৰ এই সংহত ন্যায়িক আদালত চৌহদে গুৱাহাটী উচ্চ ন্যায়ালয়ে যাতে কেৱল বৰ্তমানৰ প্ৰয়োজনীয়তাই নহয়, বৰঞ্চ ভৱিষ্যতৰ চাহিদাসমূহো পূৰণ কৰিবলৈ সম্পূৰ্ণৰূপে সক্ষম হয়, তাক নিশ্চিত কৰাৰ বাবে এক নিৰ্ণায়ক পদক্ষেপক প্ৰতিনিধিত্ব কৰে।

২৫.৩ ন্যায় প্ৰদান প্ৰক্ৰিয়া অধিক দ্ৰুত, স্বচ্ছ আৰু সুলভ কৰি তুলিবলৈ মোৰ চৰকাৰে ই-কোর্ট, ভাৰ্চুৱেল শুনানি, ই-ফাইলিং, অনলাইন সেৱা আৰু এআই-চালিত ন্যায়িক ব্যৱস্থাৰ সম্প্ৰসাৰণ অব্যাহত ৰাখিব। আদালতৰ কাৰ্যসূচীৰ পোনপটীয়া সম্প্ৰচাৰ, ডিজিটেল গোচৰ ট্ৰেকিং, এআইৰ সহায়ত ৰায়দানসমূহ অসমীয়ালৈ অনুবাদ কৰা আৰু উন্নত ডিজিটেল প্লেটফৰ্মসমূহৰ একত্ৰীকৰণ আদি পদক্ষেপসমূহে অনাগত বছৰবোৰত অসমক প্ৰযুক্তি-নিৰ্ভৰ ন্যায়িক প্ৰশাসনৰ ক্ষেত্ৰত দেশৰ অন্যতম অগ্ৰণী ৰাজ্য হিচাপে গঢ়ি তুলিব বুলি আশা কৰা হৈছে।

## ২৬. তথ্য, জনসংযোগ আৰু সংবাদ মাধ্যমৰ কল্যাণ-

২৬.১ শাসন প্ৰক্ৰিয়াৰ সৈতে নাগৰিকৰ সংযোগ সাধন, সজাগতা সৃষ্টি আৰু জনসাধাৰণৰ অংশগ্ৰহণ শক্তিশালী কৰিবলৈ চৰকাৰে প্ৰযুক্তি-চালিত যোগাযোগ ব্যৱস্থাৰ ব্যৱহাৰ ক্ৰমান্বয়ে বৃদ্ধি কৰিছে। চৰকাৰৰ ফ্লেগশ্বিপ (অভিলাষী) আঁচনিসমূহৰ প্ৰচাৰ আৰু নাগৰিকৰ অংশগ্ৰহণ বৃদ্ধিৰ বাবে ২০২৫-২৬ বৰ্ষত প্ৰধান প্ৰযুক্তি প্লেটফৰ্মসমূহৰ সহযোগত ডিজিটেল সংযোগ অভিযান আৰম্ভ কৰা হৈছিল।

২৬.২ এই পদক্ষেপৰ ওপৰত ভিত্তি কৰি, অহা পাঁচটা বছৰত উন্নত প্রযুক্তি-নিৰ্ভৰ ব্যৱস্থাৰ জৰিয়তে ডিজিটেল শাসন সম্পৰ্কীয় যোগাযোগ, নীতিগত প্ৰসাৰ আৰু নাগৰিকসকলক সুবিধা প্ৰদানৰ ওপৰত গুৰুত্ব দিয়া হ'ব। ৰাজহুৱা তথ্যৰ স্বচ্ছতা, দক্ষতা আৰু বাস্তৱ সময়ত তথ্যৰ প্ৰচাৰ বৃদ্ধি কৰিবলৈ ডিজিটেল আৰ্কাইভ, অনলাইন স্বীকৃতি সেৱা, বিজ্ঞাপন প'ৰ্টেল আৰু এআই-ভিত্তিক যোগাযোগ ব্যৱস্থা প্ৰৱৰ্তন কৰা হ'ব।

২৬.৩ মোৰ চৰকাৰে সাংবাদিকসকলৰ কল্যাণ আৰু সামাজিক নিৰাপত্তাক অগ্ৰাধিকাৰ দিয়াটো অব্যাহত ৰাখিব। এখন গণতান্ত্ৰিক সমাজত সংবাদ মাধ্যমে পালন কৰা গুৰুত্বপূৰ্ণ ভূমিকাৰ স্বীকৃতি স্বৰূপে 'সাংবাদিক চিকিৎসা কল্যাণ আঁচনি'ৰ অধীনত বিত্তীয় সাহায্য আৰু জ্যেষ্ঠ সাংবাদিকসকলৰ বাবে পেন্সন ব্যৱস্থা অধিক শক্তিশালী কৰা হ'ব।

## ২৭. ৰাইজৰ সেৱাৰ অধিকাৰ আৰু ডিজিটেল প্ৰশাসন

২৭.১ মোৰ চৰকাৰে প্ৰশাসন ব্যৱস্থা শক্তিশালী কৰা, নাগৰিক সেৱা প্ৰদানৰ মান উন্নত কৰা আৰু ডিজিটেল অন্তৰ্ভুক্তিকৰণৰ প্ৰসাৰৰ বাবে উন্নত প্রযুক্তিৰ ব্যৱহাৰৰ ওপৰত গুৰুত্ব আৰোপ কৰি আহিছে। বিগত কেইবছৰমানৰ ভিতৰত প্রযুক্তি-নিৰ্ভৰ প্লেটফৰ্ম আৰু নাগৰিক-কেন্দ্ৰিক সংস্কাৰৰ জৰিয়তে ডিজিটেল প্ৰশাসন আৰু ৰাজহুৱা সেৱা প্ৰদানৰ ক্ষেত্ৰত অভূতপূৰ্ব প্ৰগতি লাভ কৰা হৈছে।

২৭.২ এই ভেটিৰ ওপৰত ভিত্তি কৰি অহা পাঁচটা বছৰত 'সেৱা সেতু'ক এক পৰৱৰ্তী প্ৰজন্মৰ এআই-সক্ষম নাগৰিক সেৱা প্লেটফৰ্মলৈ ৰূপান্তৰিত কৰা আৰু চৰকাৰী সেৱাসমূহৰ স্বচ্ছ, সময়োপযোগী আৰু জবাবদিহিমূলক প্ৰদান নিশ্চিত কৰাৰ বাবে 'ৰাইজৰ সেৱাৰ অধিকাৰ' গাঁথনি অধিক শক্তিশালী কৰাৰ ওপৰত গুৰুত্ব দিয়া হ'ব। শক্তিশালী ৰাজ্যিক ডাটা চেণ্টাৰ আন্তঃগাঁথনিৰ জৰিয়তে এআই-চালিত অভিযোগ প্ৰতিকাৰ ব্যৱস্থা আৰু চৰকাৰী বিষয়াসকলৰ বাবে উন্নত ডিজিটেল সঁজুলিও প্ৰৱৰ্তন কৰা হ'ব।

২৭.৩ অসমীয়া, বড়ো, বঙালী, কাৰ্বি আৰু অন্যান্য খলুৱা ভাষাসমূহৰ বাবে এআই-সহায়তা প্ৰাপ্ত অনুবাদ, বাক্য বা প্রযুক্তি আৰু হস্তলিখিত লিপি চিনাক্তকৰণৰ বিকাশৰ ওপৰত বিশেষ গুৰুত্ব দিয়া হ'ব। এই পদক্ষেপসমূহে কেৱল ডিজিটেল প্ৰশাসনকে শক্তিশালী নকৰে, বৰঞ্চ অসমৰ চহকী ভাষিক আৰু সাংস্কৃতিক ঐতিহ্য সংৰক্ষণ, প্ৰসাৰ আৰু ইয়াৰ সুলভতা বৃদ্ধি কৰাত সহায় কৰিব।

## ২৮. মিছন কৰ্মযোগী আৰু পৰৱৰ্তী প্ৰজন্মৰ প্ৰশাসনিক সংস্কাৰ

২৮.১. ক্ষিপ্ৰ গতিত পৰিৱৰ্তিত হোৱা অসমৰ আকাংক্ষাসমূহ পূৰণ কৰিব পৰাকৈ এটা স্বচ্ছ, দক্ষ, প্রযুক্তি-নিৰ্ভৰ আৰু নাগৰিক-কেন্দ্ৰিক প্ৰশাসনিক ব্যৱস্থা গঢ়ি তোলাৰ ওপৰত মোৰ চৰকাৰে গুৰুত্ব আৰোপ কৰি আহিছে। বিগত কেইবছৰমানৰ পৰা চৰকাৰে প্রযুক্তি-নিৰ্ভৰ আৰু নাগৰিক-কেন্দ্ৰিক শাসন ব্যৱস্থাৰ ওপৰত বিশেষ গুৰুত্ব দি পেন্সন প্ৰশাসন, অভাৱ-অভিযোগ সমাধান, ডিজিটেল শাসন আৰু ৰাজহুৱা সেৱা প্ৰদানৰ ক্ষেত্ৰত ব্যাপক সংস্কাৰ সাধন কৰিছে। ডিজিটেল প্লেটফৰ্মসমূহৰ বৰ্ধিত সংমিশ্ৰণ, সৰলীকৃত প্ৰশাসনিক প্ৰক্ৰিয়া আৰু দক্ষ সেৱা প্ৰদান ব্যৱস্থাই সমগ্ৰ

ৰাজ্যখনতে শাসন প্ৰণালীক বুজন পৰিমাণে শক্তিশালী কৰি তুলিছে আৰু ইয়াৰ সুগমতা, স্বচ্ছতা তথা সঁহাৰিৰ হাৰ উন্নত কৰিছে।

**২৮.২** ‘কৃতজ্ঞতা’ প’ৰ্টেল, ‘জীৱন প্ৰমাণ’, অনলাইন আৰ.টি.আই. ব্যৱস্থা আৰু প্ৰযুক্তি-সক্ষম অভাৱ-অভিযোগ নিৰীক্ষণ প্লেটফৰ্মৰ দৰে পদক্ষেপসমূহে নাগৰিকসকলৰ বাবে ৰাজহুৱা সেৱাসমূহৰ স্বচ্ছতা, দায়বদ্ধতা আৰু সহজলভ্যতা যথেষ্ট পৰিমাণে বৃদ্ধি কৰিছে। ধাৰাবাহিক ডিজিটেল শাসন সংস্কাৰ আৰু প্ৰযুক্তি-সক্ষম প্ৰশাসনিক ব্যৱস্থাৰ ব্যাপক গ্ৰহণযোগ্যতাৰ ফলত অসম অভাৱ-অভিযোগ সমাধান আৰু নাগৰিক-কেন্দ্ৰিক শাসনৰ ক্ষেত্ৰত দেশৰ ভিতৰতে অন্যতম অগ্ৰণী ৰাজ্য হিচাপে আত্মপ্ৰকাশ কৰিছে।

**২৮.৩** এই শক্তিশালী ভেটিৰ ওপৰত নিৰ্মাণ কৰি প্ৰশাসনিক সংস্কাৰৰ পৰৱৰ্তী পৰ্যায়ত ‘বিকশিত অসম ২০৪৭’ আৰু ‘বিকশিত ভাৰত ২০৪৭’ৰ দৃষ্টিভংগীৰ সৈতে সংগতি ৰাখি এক উচ্চ পেচাদাৰী, ভৱিষ্যত-উপযোগী আৰু নাগৰিকৰ প্ৰতি সঁহাৰি জনাব পৰা প্ৰশাসনিক যন্ত্ৰ গঢ়ি তোলাৰ ওপৰত গুৰুত্ব আৰোপ কৰা হ’ব। মিছন কৰ্মযোগী ৰূপায়ণৰ ক্ষেত্ৰত অসমে দেশৰ ভিতৰতে অন্যতম শ্ৰেষ্ঠ প্ৰদৰ্শনকাৰী ৰাজ্য হিচাপে মূৰ পৰিগণিত হৈছে, য’ত ৫ লাখতকৈও অধিক চৰকাৰী কৰ্মচাৰীক ‘iGOT’ প্লেটফৰ্মত অন্তৰ্ভুক্ত কৰা হৈছে আৰু সক্ৰিয় অংশগ্ৰহণ তথা পাঠ্যক্ৰম সম্পূৰ্ণ কৰাৰ ক্ষেত্ৰত ৰাষ্ট্ৰীয় পৰ্যায়ত সৰ্বোচ্চ স্থান লাভ কৰিছে।

**২৮.৪** বিগত পাঁচ বছৰত ১.৬৪ লাখতকৈও অধিক চৰকাৰী চাকৰি ইতিমধ্যে প্ৰদান কৰা হৈছে আৰু অহা পাঁচ বছৰত প্ৰায় ২ লাখ অতিৰিক্ত কৰ্মচাৰী চৰকাৰী সেৱাত যোগান কৰাৰ সম্ভাৱনা আছে। অৰ্থতা-ভিত্তিক দক্ষতা বৃদ্ধি, ডিজিটেল শিক্ষণ ব্যৱস্থা, এআই-সক্ষম প্ৰশাসন সঁজুলি আৰু নিৰন্তৰ প্ৰশাসনিক সংস্কাৰৰ জৰিয়তে চৰকাৰে এক আধুনিক, দক্ষ আৰু প্ৰেৰণাদায়ক কৰ্মবাহিনী গঢ়ি তোলাৰ লক্ষ্য ৰাখিছে, যি উচ্চমানৰ ৰাজহুৱা সেৱা প্ৰদান কৰিবলৈ আৰু অসমৰ দীৰ্ঘম্যাদী ৰূপান্তৰক গতি দিবলৈ সক্ষম হ’ব।

## **২৯. বিকেন্দ্ৰীকৃত প্ৰশাসন আৰু নাগৰিক-কেন্দ্ৰিক শাসন ব্যৱস্থা**

### **মাননীয় সদস্যসকল,**

**২৯.১** মোৰ চৰকাৰে বিকেন্দ্ৰীকৃত, দক্ষ আৰু নাগৰিক-কেন্দ্ৰিক প্ৰশাসনৰ জৰিয়তে প্ৰশাসনক ৰাইজৰ কাষ চপাই আনিবলৈ প্ৰতিশ্ৰুতিবদ্ধ। মাননীয় মুখ্যমন্ত্ৰী ড° হিমন্ত বিশ্ব শৰ্মাৰ পূৰ্বৰ কাৰ্যকালত অসমে ‘সম-জিলা’ গঠন আৰু কাৰ্যক্ষম কৰাৰ জৰিয়তে এক নজিৰবিহীন প্ৰশাসনিক সংস্কাৰ হাতত লৈছিল, যাৰ ফলত ত্ৰুণমূল পৰ্যায়ৰ শাসন ব্যৱস্থা উল্লেখনীয়ভাৱে শক্তিশালী হৈছিল আৰু সমগ্ৰ ৰাজ্যতে ৰাজহুৱা সেৱা প্ৰদানৰ মান উন্নত হৈছিল।

**২৯.২** এই পৰিৱৰ্তনকাৰী পদক্ষেপৰ ওপৰত ভিত্তি কৰি, ষষ্ঠ অনুসূচী আৰু বড়োলেণ্ড আঞ্চলিক ক্ষেত্ৰ—য’ত সুকীয়া সাংবিধানিক আৰু প্ৰশাসনিক ব্যৱস্থা আছে—তাৰ বাহিৰে সমগ্ৰ অসমতে সম-জিলা প্ৰশাসনৰ গাঁথনি অধিক শক্তিশালী আৰু সম্প্ৰসাৰণ কৰাৰ ওপৰত অহা পাঁচটা বছৰত গুৰুত্ব দিয়া হ’ব। এই প্ৰতিষ্ঠানসমূহক অধিক শক্তিশালী আন্তঃগাঁথনি, মানৱ সম্পদ আৰু ডিজিটেল প্ৰশাসন ব্যৱস্থাবে সবলীকৰণ কৰা হ’ব

যাতে নাগৰিকৰ দুৰাৰদলিতে চৰকাৰী সেৱাসমূহ দ্রুত আৰু সহজলভ্যভাৱে প্ৰদান কৰাটো নিশ্চিত কৰিব পৰা যায়।

**২১.৩** চৰকাৰে ধাৰণা কৰিছে যে শক্তিশালী সম-জিলা প্ৰশাসনে জিলা প্ৰশাসনসমূহক মেট্ৰ’-পৰ্যায়ৰ পৰিকল্পনা, উন্নয়ন আৰু শাসনৰ ওপৰত অধিক কাৰ্যকৰীভাৱে গুৰুস্থ দিবলৈ সক্ষম কৰিব। আনহাতে, স্থানীয় সমস্যাসমূহৰ ক্ষিপ্ৰ সমাধান আৰু ক্ষেত্ৰ পৰ্যায়ত উন্নত নাগৰিক অংশগ্ৰহণ নিশ্চিত কৰিব। ‘স্বাগত সতীৰ্থ ২.০’ৰ দৰে পদক্ষেপে প্ৰযুক্তি-সক্ষম প্ৰশাসন সংস্কাৰৰ জৰিয়তে দায়বদ্ধ প্ৰশাসন আৰু কৰ্মচাৰীৰ কল্যাণৰ প্ৰতি চৰকাৰৰ প্ৰতিশ্ৰুতি ইতিমধ্যে প্ৰদৰ্শন কৰিছে।

**২১.৪** চৰকাৰে ৰাজ্যিক অসামৰিক বঁটা আৰু লোক সেৱা পুৰস্কাৰৰ দৰে পদক্ষেপৰ জৰিয়তে ৰাজহুৱা সেৱাত উৎকৃষ্টতাক স্বীকৃতি প্ৰদান কৰাটো অব্যাহত ৰাখিব। একে সময়তে, উন্নত অসম ভৱনৰ সুবিধা, অনলাইন বুকিং ব্যৱস্থা আৰু সমৰ্পিত শ্বাটেল সেৱাকে ধৰি ৰাজ্যৰ বাহিৰলৈ যাত্ৰা কৰা ৰোগী আৰু নাগৰিকসকলৰ বাবে অধিক সহায়ক ব্যৱস্থাই নাগৰিক কল্যাণ আৰু ৰাজহুৱা সুবিধাক অধিক শক্তিশালী কৰিব।

### মাননীয় সদস্যসকল,

অসম আজি ইয়াৰ ইতিহাসৰ এক গুৰুত্বপূৰ্ণ ক্ষণত থিয় হৈছে। আন্তঃগাঁথনি, অৰ্থনীতি, স্বাস্থ্যসেৱা, শিক্ষা, প্ৰযুক্তি, কৃষি আৰু প্ৰশাসনৰ ক্ষেত্ৰত বিগত কেই বছৰমানৰ ভিতৰত গঢ়ি উঠা শক্তিশালী ভেটিয়ে ৰাজ্যৰ জনসাধাৰণৰ মাজত এক নতুন আত্মবিশ্বাস আৰু নতুন আকাংক্ষাৰ সৃষ্টি কৰিছে।

অহা পাঁচটা বছৰ অন্তৰ্ভুক্তিমূলক বিকাশ, সামাজিক সম্প্ৰীতি, পাৰিপাৰ্শ্বিক বহনক্ষমতা আৰু সমাজৰ প্ৰতিটো শ্ৰেণীৰ বাবে সুযোগ নিশ্চিত কৰি এই গতিশীলতাক স্থায়ী প্ৰগতিলৈ ৰূপান্তৰিত কৰাৰ বাবে উৎসৰ্গা কৰা হ’ব। পাহাৰৰ পৰা ভৈয়ামলৈ, বৰাক উপত্যকাৰ পৰা বড়োলেগলৈ, আমাৰ চাহ বাগিচাসমূহৰ পৰা চহৰীয়া কেন্দ্ৰসমূহলৈ, প্ৰতিটো অঞ্চল আৰু প্ৰতিটো সম্প্ৰদায় অসমৰ পৰিৱৰ্তনৰ যাত্ৰাত সমান অংশীদাৰ হৈ থাকিব।

শ্ৰীমন্ত শংকৰদেৱ— যাৰ সম্প্ৰীতি, কৰুণা আৰু সামূহিক কল্যাণৰ বাৰ্তাই অসমৰ সভ্যতাৰ মনোভাৱক অনুপ্ৰাণিত কৰি আহিছে— সেই গুৰুজনাৰ চিৰন্তন আদৰ্শৰে অনুপ্ৰাণিত হৈ মোৰ চৰকাৰে সমাজৰ সকলো শ্ৰেণীৰ কল্যাণৰ বাবে নিষ্ঠা আৰু প্ৰতিশ্ৰুতিৰে কাম কৰি যাব। শ্ৰীমন্ত শংকৰদেৱে যেনেকৈ পৰিকল্পনা কৰিছিল — “সকলোৰে মংগল, সকলোৰে উন্নতি”— সকলোৰে কল্যাণ আৰু সকলোৰে প্ৰগতিয়েই আমাৰ শাসনৰ মূল নীতি হৈ থাকিব।

আমি অসমীয়া নহওঁ দুখীয়া  
কিহৰ দুখীয়া হ’ম?  
সকলো আছিল, সকলো আছে,  
নুবুজো নলওঁ গম।  
শংকৰে দিলে বিশুদ্ধ ধৰম  
লাচিতে বাহুত বল,  
সতী জয়মতী সতীস্ব তেজেৰে  
অসমী আই প্ৰবল।

বাজক দবা, বাজক শংখ  
 বাজক মৃদং খোল,  
 অসম আকৌ উল্লতিপথত-  
 জয় আই অসম বোল।

-লক্ষ্মীনাথ বেজবৰুৱা

### স্বামী বিবেকানন্দই কোৱাৰ দৰে :

“এটা ধাৰণা বা চিন্তা বাছনি কৰা। সেই ধাৰণাটোকেই তোমাৰ জীৱন কৰি তোলা; ইয়াৰ সপোন দেখা, ইয়াৰ কথা চিন্তা কৰা, সেই ধাৰণাটোৰ লগতেই জীয়াই থাক।”

এই ভাৱনাৰে আৰু অসমৰ জনসাধাৰণ তথা এই মৰ্যাদাপূৰ্ণ সদনৰ সামূহিক শক্তিতে আমি বিকশিত ভাৰত ২০৪৭-ৰ দৃষ্টিভংগীৰ সৈতে সংগতি ৰাখি এক সমৃদ্ধিশালী, শান্তিপূৰ্ণ, স্বাৱলম্বী আৰু বিশ্বব্যাপী সমাদৃত অসম গঢ়ি তোলাৰ দিশত এক নতুন সংকল্পৰে আগবাঢ়ি যাম।

“চৰৈৱতি চৰৈৱতি” — সদায় আগুৱাই যোৱা।

মোৰ দেশ, মোৰ অসম — উল্লতি, ঐক্য আৰু আত্মগৌৰৱৰ এক নতুন যাত্ৰাৰ দিশে আগবাঢ়ি যাব।

এই কথাষাৰিৰে মই এই মৰ্যাদাপূৰ্ণ সদনলৈ সম্ভাষণ কৰা মোৰ ভাষণৰ সামৰণি মাৰিলোঁ।

জয় আই অসম,

জয় হিন্দ।